



UNIVERSAL  
LIBRARY

OU\_192660

UNIVERSAL  
LIBRARY



# चंद्रशेखर

[ संक्षेपित आवृत्ति ]



: ले ख कः  
बंकि म चंद्र चट्ठो पा धया य

: अनुवादक-संक्षेपक :  
भा. वि. वरेरकर



प्रकाशक :

रघुनाथ दिपाजी देसाई,  
नव भारत प्रकाशन - संस्था,  
६, केलेवाडी, गिरगांव, मुंबई ४.



सर्व हक्क प्रकाशकाचे स्वाधीन.



आवृत्ति पहिली,  
जून १९५४



किंमत दोन रुपये



मुद्रक :

रघुनाथ दिपाजी देसाई,  
नव भारत प्रिटिंग प्रेस,  
६, केलेवाडी, गिरगांव, मुंबई ४.

## प्र स्ता व ना

प्रस्तुत कांदंबरी 'वंगदर्शन' मासिकात १८७३ साली बाग अंकांत प्रसिद्ध झाली होती. त्यावेळी परिशिष्ट घरून तिची पंचेचाळीस प्रकरणे होतीं. खंड-विभाग केलेले नव्हते. १ जून १८७५ रोजी ही पुस्तक स्वरूपांत प्रसिद्ध झाली, त्यावेळी बंकिमचंद्रानी तिच्यांत बरेचसे फेरफार केले होते. उपक्रमणिका सोड्हून ती सहा खंडांत विभागली होती आणि सर्वसाधारण तिची एकूण-चाळीस प्रकरणे झालीं होतीं. मूळ 'वंगदर्शन' मासिकांत प्रसिद्ध झालेल्या कथेंतील कांही प्रकरणे पुस्तकांत गाळली होतीं.

बंकिमचंद्रांच्या त्या पुस्तकाच्या प्रस्तावनेत त्यांनी म्हटले होतें:—

"चंद्रशेखर पहिल्याने वंगदर्शनमधून प्रसिद्ध झाले, पण या पुस्तक स्वरूपांत त्यांतला बराचसा भाग बदलला गेला आहे, बराचसा भाग गाळला आहे आणि कांही कांही ठिकाणी कांही भाग पुन्हा लिहिला गेला आहे.

"या कथेत ज्या ऐतिहासिक घटनांचा उल्लेख केलेला आहे, त्यांतील कांही कांही प्रसंग भारतवर्षाच्या किंवा बंगालच्या प्रचलित इतिहासांत सर्वस्वी सांपडतीलच असें नाही. मताक्षरीन् नांवाच्या फेंच ग्रंथाचा जो इंग्रजीत अनुवाद आहे त्या ग्रंथाचा ऐतिहासिक प्रसंगाच्या बाबतीत कुठे कुठे आधार घेतला आहे. हा प्रंथ सध्या दुमिळ आहे. त्याची नवी आवृत्ती निघणे अवश्य आहे."

बंकिमचंद्रांच्या हयातीत 'चंद्रशेखर'च्या आणखी दोन आवृत्ती प्रसिद्ध झाल्या होत्या. १८८३ साली दुसरी आवृत्ती (पृष्ठे १९७) आणि १८८९ साली तिसरी आवृत्ती (पृष्ठे २३१) प्रसिद्ध झाली होती. चवथी आवृत्ती बंकिमचंद्र ज्या वर्षी स्वर्गवासी झाले त्याच वर्षी, म्हणजे १८९४ साली, त्यांच्या पश्चात प्रसिद्ध झाली होती. दुसऱ्या आणि तिसऱ्या आवृत्तीत देखील बंकिम-चंद्रानी बन्याचश्या दुरुस्त्या केल्या होत्या. प्रस्तुत ग्रंथाला त्या तिसऱ्या आवृत्तीचा आधार घेतलेला आहे.

कथानक ऐतिहासिक असो की अलौकिक असो, बंकिमचंद्रांची प्रवृत्ती अद्भुततेकडे विशेष असे. विषवृक्ष आणि इंदिरा या सामाजिक कथा लिहून झाल्यावर त्यांनी पुन्हा आपली नजर ऐतिहासिक कथेकडे वळवली. अशी ऐतिहासिक कथा लिहिताना ते सर्वस्वी प्राकृत इतिहासावर अवलंबून रहात नसत. या कथेंतील रमानंदस्वामी, चंद्रशेखर, प्रताप आणि रामचरण हे त्यांचे

मानसपुत्र आहेत. इतिहासाच्या दृष्टीने या व्यक्तींच्या कथेला सजीवपणा आणण्यासाठी त्यांनी मीरकासीम आणि इंग्रज लोक यांच्यांतल्या झगड्याच्या पाश्चभूमीची या कथेला जोड दिली आहे. या जोडीमुळे प्रताप आणि शैवलिनी यांच्या सामाजिक पटभूमिकेला वास्तव स्वरूप आले आहे.

प्रस्तुत कथेच्या अवलोकनावरून असें दिसून येते, की बंकिमबाबूंचा व्याध्यात्मिक योगबलावर विश्वास असावा, पण तो तसा खरोखरन्व होता, की या कथेला वैचित्र्य आणण्यासाठी त्यांनी तो आभास उत्पन्न केला आहे, हे निश्चितपणे सांगता येणार नाही.

बंकिमबाबूंच्या सर्व कथानकांत 'प्रताप' ही भूमिका आदर्शचरित्र या नात्याने त्यांनी निर्माण केली असें समजले जाते. महाराष्ट्रीयांच्या दृष्टीने ही भूमिका क्वचित अतिरंजित स्वरूपांत निर्माण केली गेली आहे असें ठरण्याचा संभव आहे, पण बंगालच्या विकित्सक साहित्यिकांनी ही निर्मिती असामान्य असल्याचे पुन्हापुन्हा घोषित केले आहे.

चंद्रशेखर या कादंबरीवर साधक आणि बाधक अशा दोन्ही प्रकारच्या टीकांची ज्ञोड उठवली गेली होती. विशेषतः जमीदार वर्ग या कथेमुळे बंकिमबाबूंवर रुष झाला होता. तरीही सर्वसामान्य लोकप्रियतेच्या दृष्टीने ही कादंबरी अव्वल दर्जाची समजली गेली आहे.

बंकिमचन्द्रांच्या हयातीत या कादंबरीचा अनुवाद कोणत्याच्च भार्येत झाला नव्हता. १९०४ साली मन्मथनाथ राय चौधरी यांनी या कादंबरीचा इंग्रजी अनुवाद प्रसिद्ध केला. त्याच्या दुसऱ्याच वर्षी देवेंद्रचन्द्र मळिक यांनी आणखी एक इंग्रजी अनुवाद प्रसिद्ध केला होता. १९०८ साली. एस. टी. पिल्ले आणि एस. के. शर्मा या दोन लेखकांनी या कथेचे तमीळ अनुवाद प्रसिद्ध केले होते. १९१० साली टी. एस. राव यांनी केलेला तेङ्गु अनुवाद प्रसिद्ध आहे. याच काळाच्या सुमाराला वाईच्या 'कादंबरी कल्पद्रुम' मासिकातून या कथेचा मराठी अनुवाद प्रसिद्ध झाल्याचे मला आठवते. पुढे भारतगौरव ग्रंथमालेत वा. गो. आपटे यांनी केलेला अनुवाद प्रसिद्ध आहे. १९२० साली कलकत्त्याच्या 'स्टार' यिएटरमध्ये या कथानकावर आधारलेल्या नाटकाचा प्रयोग मी पाहिला होता. पण तें नाटकीकरण कुणी केले होते तें प्रसिद्ध करण्यांत आले नव्हते. या नाटकांतील कांही भाग चित्रपटाच्या द्वारे दाखवले गेले होते.

— भा. घि. वरेरकर

ਚੰਦ੍ਰ ਝੋਖ ਰ





## उपक्रमणिका

मागीरथीच्या तीरी एका आंबराईत एक मुलगा संध्याकाळच्या वेळी नदीच्या लाटांचा आवाज ऐकत पडला होता. त्याच्या पायाशी बसलेली एक मुलगी त्याच्या तोडाकडे नुसतीच पहात बसली होती. त्या मुलाचे नांव प्रताप—मुलीचे नांव शैवलिनी. तिचे वय होते सात आठ वर्षे—आणि प्रताप तिच्यापेक्षां दोन तीन वर्षांनी मोठा होता. तितक्यांत एक कोकिळ कुहु कुहु आवाज करीत त्याच्या मस्तकावरून उड्हन गेला. त्याला वेढावीत शैवलिनीही त्याच्या मार्गे घावत गेली. तो दिसत नाहीसा झालेला पहाताच ती मार्गे परतली.

तिने येतां येतां तिथल्या छुहुपांवरची कांही फुले तोडली, त्यांची माळ गुंफली, ती त्या मुलाच्या गळ्यांत घातली, पुन्हा ती काढून घेऊन आपल्या खोप्यावर ठेवून दिली—तिचे समाधान झाले नाही—तिने ती माळ घेऊन शेजारी चरत असलेल्या एका गाईच्या शिंगावर ठेवून दिली.

काळोख पळू लागला. ती दोघेही आकाशांतल्या चांदण्या मोजूं लागली. स्या मोजण्यांतून भांडण सुरु झाले—तं किती पाहिल्यास ? मी किती पाहिल्या !

नदीवरून होड्या जात होत्या. त्या मोजतांनाही असेंच भांडण सुरु झाले. शैवलिनीला नऊ आकळ्यापलीकडे मोजतां येत नसे. प्रतापने एकवीस होड्या मोजल्या, तेव्हां ती ओशाळली.

रोज असेंच चालत असे. त्यामुळे दोघेही एकमेकांशी जखडली जाऊ लागली. तें प्रेम नवहते. आठ बारा वर्षीच्या मुलांना प्रेम कुठे कळत होते ! लहान मुळे बाहुला बाहुलीची लग्मे लावतात त्याप्रमाणे आपलेही लग्म लावायची आवळ त्यांच्याठायी उत्पन्न होते. शैवलिनीला वाटे, प्रतापबरोबर आपले लग्म घावें—प्रतापला माहीत होते की तसें होणार नाही. त्यांचे गोन्ह एक होते.

शैवलिनी होती दरिद्री माणसाची मुलगी. आईखेरीज तिला दुसरे कुणीच नवहते. संपत्ती म्हणायला होते एक झोपडीवजा घर—आणि शैवलिनीचे सौदर्य. प्रताप देखील दरिद्रीच होता.

शैवलिनी वाढत चालली होती. पण तिचें लग्न होत नव्हते. लग्नासाठी पैसा आणायचा कुरून ! त्या चंगलांतले हें रत्न शोधून काढून त्याचें मोल ओळख-गारा होता कोण !

शैवलिनीला हळुहळु कळू लागले—प्रतापशिवाय या जगांत दुसरा कुणीच आपल्या जोडीचा नाही ! तिला कढून आले, या जन्मी तरी प्रतापची प्रासी होणे शक्य नाही. ती दोघेही आपल्या परीनें खलबते करीत होती. कुणाला तें माहित नव्हते.

एके दिवशी तीं गंगेत उतरली. पोहूं लागली. दोघेही पोहण्यांत पटाईत होती. पावसाळ्यांतली उफाळलेली नदी—पण तीं बेळूट पोहत होती. पोहत पोहत तीं बरीच दूर गेली.

काठावरचीं माणसे त्यांना हांका मारीत होतीं.

त्यांनी ऐकले नाही. तीं तशीच पोहत पोहत दूर दूर गेली. तेव्हां प्रताप म्हणाला, “शैवलिनी, हेच आमचं लग्न !”

शैवलिनी म्हणाली, “खरंच ! इथंच !”

प्रतापने बुडी मारली. शैवलिनीने बुडी मारली नाही. ती घावरली. तिला वाटले—कां म्हणून मरायचे ! प्रताप माझा कोण ! मला भीती वाटते. मी बीव देणार नाही. शैवलिनी पोहत पोहत पुन्हा किनाऱ्यावर आली.

प्रतापने बियें बुडी मारली होती तिथून जवळच थोड्या अंतरावरून एक होडी जात होती. होडीतल्या माणसांनी प्रताप बुडाल्याचें पाहिले. त्यांनी पाण्यांत उडी घेतली. तो होता चंद्रशेखर शर्मा !

चंद्रशेखरला पोहत पोहत गेला आणि त्यांने प्रतापला बाहिर काढून आणून होडीत बसवले. त्याला घेऊन तो किनाऱ्यावर गेला. होडीतून उतरून प्रतापला बरोबर घेऊन तो त्याच्या घरी गेला. प्रतापची आई आपल्या मुलाच्या रक्षणकर्त्त्वाला तसाच जाऊ देईना. तिनें काकुळतील येऊन त्याला आपल्या घरी राहून घेतले.

चंद्रशेखरला आंतली गोष्ट कांही माहित नव्हती. शैवलिनी प्रतापन्यासमोर येत नव्हती, पण चंद्रशेखरनें तिला पाहिले. तिला पहातांच तो मुग्ध झाला.

तो सध्या थोड्याशा अडचणीतच होता. बत्तीस वर्षे उलटून गेली तरी त्याने लग्न केले नवहोते. ज्ञानार्जन करणाऱ्या व्यक्तीला लग्न हैं विघ्न असते, म्हणून अजूनपर्यंत तो अविवाहित राहिला होता. एक वर्षांपूर्वीच त्याची आई स्वर्गवासी झाली होती. आतां मात्र लग्न न करणे हेच विघ्न होऊन राहिले होते. सैंपाकापासून सारीच कामे आतां त्याला स्वतःच करावी लागत होती, त्यामुळे अध्ययन अध्यापन करायला त्याला वेळ मिळत नवहता. देवधर्मांची कामे सुरक्षित रितीमें होत नवहती. घरात सारी अव्यवस्था माजली होती. जमाखर्चाला ताळतंत्र राहिला नवहता. आतां लग्न केल्यास्तेरीज गत्यंतर नाहीं असें त्याला वाढू लागले होते.

पण लग्न करायचे तें सुंदर स्त्रीशी करू नये असें त्याला वाटे. कारण सुंदरीच्या प्रेमांत गुंतला की माणूस संसारांत गुंतून पडतो. ज्ञानार्जनाला पारखा होतो.

अशा प्रकारच्या मानसिक अवस्थेत असतांना शैवलिनी त्याच्या नजरेसमोर आली. तिला पाहातांच त्याचा सारा संयम ढांसळला. सारे वेत कुठल्याकुठे नाहीसे झाले. त्याने आपण होऊन शैवलिनीला मागणी घातली आणि तिच्याशी लग्न केले.

सौंदर्याच्या मोहाने कोण वेडा होत नाहीं ! या कथेला आरंभ होत आहे तो हें लग्न झाल्यानंतर आठ वर्षांनी.





## प्रथम खंड

१ :

♣ सुमे बंगाल, विहार आणि उडिया प्रांताचा अधिपती नवाब अलीजा मीरकासीम खाँ मुंगेरन्या किल्यांत रहात होता. किल्यांतला वाडा अगदी सजवलेला होता. रात्रीचा पहिला प्रहर अजून उलटला नव्हता.

त्या सुसज्जित दिवाणखान्यांत एका बैठकीवर किनखाताच्या तक्कयाला टेकून एक मुलीसारखी दिसणारी तरुणी गुलिस्ताँ वाचायचा प्रयत्न करीत होती. ती होती सतरा वर्षीची, पण तिचा बांधा फार नाजुक होता.

वाचीत असतांना ती पुन्हा पुन्हा वर पाहून म्हणत होती, “अजून कसे आले नाहीत ! कशाला येतील ! हजारो दासीतली मी एक दासी, माझ्यासाठी त्यांनी इतक्या दूर यावं काय म्हणून ? ”

पुस्तकांत तिच्ये मन रमत नव्हते. ती पुन्हां पुन्हां वाचायचे टाकून घाटेकडे ढोळे लावीत होती.

शेवटी ती कंटाळली. पुस्तक टाकून उठली. ती उठून उभी राहतांच तिच्या सौंदर्याच्या तेजानें सारा दिवाणखाना उजळून उठला.

तिने वीणा हातांत घेतली, तार छेडली, हळुहळू गायला सुरवात केली—कुणाच्या कानी जाऊ नये अशा स्वरांत ती गात होती. इतक्यांत बाहिसून शिपायांची खड्डी ताजीम ऐकूं आली. ती दचकून उठली. घाबऱ्याशुब्द्या दाराशीं जाऊन उमी राहिली. नवाब मीरकासीम अळीखाँ आंत येत होते.

आसनावर बसल्यावर नबाबानीं विचारलं, “कुठलं गाणं गात होतीस दलनी विची ?” तिचं नांव होतं दौलतउन्निसा. नबाब तिच्या नांवाचा संक्षेप करून तिला म्हणे दलनी. अर्थीत सारे लोकसुद्धां तिला दलनी बेगम किंवा दलनी विची म्हणत असत.

दलनी खाली मान घळून लाजून उभी राहिली होती. नबाब म्हणाला, “तेच गाणं गा पाहूं.”

मोठी पंचाईत आली. वीणेची तार कांही केल्या सूर देईना. तिनें सारंगी घेऊन पाहिली. तीही बेसूर होती. नबाब म्हणाला, “कांही हरकत नाही. तीच घेऊन गा.”

दलनीला वाटले, की आपल्याला सूरज्जान नाही असें का नबाबला वाटते ! बेसूर हत्याराबरोबर गायचें करें ! तिनें पुष्कळ प्रयत्न केला, पण कांही केल्या तिच्या तोडांदून सूर बाहेर फुटेना. तिनें साथीची हत्यारें फेंकून दिलीं आणि म्हटले, “मी नाहीं गात !”

नबाब चकित होऊन म्हणाला, “कां ! राग आला का तुला ?”

दलनी म्हणाली, “कलकत्याचे इंग्रज जे वाद्य वाजवून गातात तेच आणून दिलंत तरच गाईन भी, नाहीं तर नाहीं.”

नबाब इसला आणि म्हणाला, “त्या वाटेंत कांटा उगवला नाहीं तर खाचीनं आणून देईन.”

“कांटा कसला ?” तिनें विचारले.

नबाब म्हणाला, “कदाचित त्यांच्याबरोबर विरोध यायचा प्रसंग आहे. तुला माहीत नाहीं का ती हकिकत ?”

“माहीत आहे.” असें म्हणून दलनी उगीच राहिली. तेव्हा नबाब म्हणाला, “कसला विचार करते आहेस ?”

दलनी म्हणाली, “एकदां आपण म्हटलं होतं, की इंग्रजाबरोबर जो झगडा करील तोच हरेल ! मग काय म्हणून तुम्ही त्यांच्याबरोबर विरोध करूं पाहतां ! मी एक पोर आहें—आपली दासी आहें—आपल्यासमोर मी असे बोलां योग्य नव्हेह, पण हा अधिकार आहेप्रेमाचा—”

“तें स्वरं आहे दलनी,” नबाब म्हणाला, “माझं प्रेम आहे तुझ्यावर. कुठल्या ज्ञीवर मी तुझ्याइतकं प्रेम केलं नाही आणि करणारही नाही. एक—माझा नाईकाज ज्ञाला आहे. तू अगदी माझीच आहेस म्हणूनच मी उघड करून बोलतो आहें—माझी अगदी खात्री आहे, कीं या झगड्यांत मी राज्य हरवून वसेन—कदाचित प्राणही हरवून वसेन—मग कां ही लढाई करायला सरसावलो आहें? इंग्रज बागताहेत राजासारखे. मी नुसता नामधारी राजा. ज्या राज्यांत मी राजा नाही तें राज्य घेऊन मला काय करायचं? शिवाय ते म्हणतात, ‘हें राज्य आहे आमचं पण प्रजेला पिळून काढायचा भार आहि तुझ्यावर. आमच्या वतीनं प्रजेला तूं पिळून काढ.’ तें पाप मी कां करूं? प्रजेच्या कल्याणासाठी जर मला राज्य चालवतां येत नाहीं, तर त्या राज्याचा त्याग करणं हेच ठीक! निष्कारण पापाचा आणि कलंकाचा भागीदार कां होऊं? मी सिराजउद्दौला नाहीं की मीरजाफरही नाहीं!”

दलनीनें मनांतल्या मनांत बंगालच्या नबाबाला हजार आशीर्वाद दिले. ती म्हणाली, “आपणच असं म्हटल्यावर मी काय बोलूं? पण मला एक भिक्षा धाला—स्वतः लढाईवर जाऊ नका.”

नबाब म्हणाला, “बंगालच्या नबाबानं काय बायकांच्या हुक्मानं वागायचं? अन् अशा बाबतीत मोठ्यांना सळा देणं हेच का पोरीचं कर्तव्य?”

दलनी ओशाळली. ती म्हणाली, “मला क्षमा करा. मी चुकून तसे बोलले. पण मला आणखी एक भिक्षा धाला—लढाईवर जायचं असेल तर मलाही आपल्याबोवर न्या.”

“म्हणजे तूं लढणार आहेस का तिथं?” नबाब म्हणाला, “गुरगनखॉला बडतर्फ करून तुला देऊं का त्याची जागा?”

दलनी अधिकच ओशाळली. ती उगीच राहिली. नबाब मोठथा प्रेमानें म्हणाला, “बोवर यावं असं कां वाटतं तुला?”

“सदोदित आपल्या बरोबर रहावं म्हणून!” ती म्हणाली. नबाबानें कांही केल्या तिच्या मागणीला संमती दिली नाही. तेव्हा थोडीशी हंसून दलनी म्हणाली, “जहांपन्हा, आपण ज्योतिष ज्ञाणां—सांगा पाहूं, लढाईच्यावेळी मी कुठं असेन?”

मीरकासीमनें कलमदान मागून घेतले. तो हिंदू पंडितांकडे ज्योतिष शिकला होता. त्यानें प्रश्नकुङ्डली मांडली. थोडावेळ तो त्या कुङ्डलीकडे पहात बसला होता. नंतर त्यानें तो कागद फेंकून दिला. दलनीनें विचारले, “काष दिसलं!”

मीरकासीम म्हणाला, “फार चमत्कारिक आहे तें. तुला सांगण्याजोंग नाही.”

नवाब लगेच उटून बाहेर गेला. त्यानें मीर मुन्शीला बोलावून घेतले आणि हुक्म केला, “मुशीदावादच्या कुणा हिंदू अधिकाऱ्याला सांगा, की मुशीदा-बादच्या शेजारीच वेदग्रामांत चन्द्रशेखर नांवाचा एक विद्वान ब्राह्मण रहात असतो. त्यानंच मला ज्योतिष शिकवलं. त्याला बोलावून घेऊन म्हणावं, की यावेळी इंग्रजांशी आमची लढाई उंगली तर त्या लढाईच्या काळीत आणि लढाईनंतर दलिनी बेगम कुठं असेल?”

मीर मुन्शीने हुक्माची तामिली केली. चंद्रशेखरला आणण्यासाठी मुशीदा-बादला माणसे पाठवली.

• •

## २ :

♣ भीमा नांवाच्या एका मोर्ढ्या तलावाच्या चारी कांठाला ताडांच्या शाढांच्या रांगा लागल्या होत्या. अस्ताला जाणाऱ्या सूर्याची किरणे तलावाच्या पाण्यांत पडली होती. घाटाच्या बाजूला छोटीं छोटीं झाडे आणि छुडुपे होती. त्याच्या आड पाणी भरायला वालेल्या गांवच्या बायका कुणाच्या नजरेसमोर येत नव्हत्या. हातांत कळशा घेऊन आलेल्या शैवलिनी आणि सुंदरी या त्या छुडुगाआड पाण्याशी खेळत बसल्या होत्या.

कसला हा खेळ! पाण्यावर कळश्या ठेवायच्या, त्या हालवायच्या, त्या हालल्या म्हणजे पाण्यावर वाटोळ्या वाटोळ्या लहरी यायच्या आणि त्या लहरीच्या तालांत कळशीही पाण्यावर नाचत राहायची. घाटावर बसल्या-बसल्या पाण्यांत पाय सोडायचे, हालवायचे—त्याचे तरंग उठायचे—दोन्हीही सारखीच! पाणीही चंचल आणि स्त्रीजातही चंचल! पाण्याला डाग लागत नाही—स्त्रीच्या हृदयाला लागतो का डाग!

सरोवराच्या पाण्यात पडलेली सूर्याची किरणे हलुहलु ओसरली आणि पाणी काळे पद्म लागले तेव्हां सुंदरी म्हणाली, “चल बाई, काळोख पडला. आतां घरी जाऊ! ”

“कोण नाही इथं,” शैवलिनी म्हणाली, “हलुच एक गाण म्हण पाहूं.”

“पुरे झालं!” सुंदरी म्हणाली, “चल आतां घरी! ”

शैवलिनी गाऊ लागली.—

“मर मेले!” सुंदरी म्हणाली, “मदनमोहन बसला आहे घरी. आतां चल तिकडे.”

शैवलिनी म्हणाली, “त्याला जाऊन सांग, भीमेचं पाणी थंड थंड लागलं, तेव्हां तुझी मदनमोहिनी आंत बुडी मारून मेली.”

“आतां ही यटा पुरी कर.” सुंदरी म्हणाली, “रात्र झाली आहे. आतां मी थांबत नाही. ती खेंमीची आई म्हणत होती, इकडे एक गोरा आला आहे.”

“त्याला कशाला भ्यायचं? ”

“म्हणतेस काय ग मेले? उठ नाहीतर चालले मी.” सुंदरी म्हणाली, “या इथं घाटावर संध्याकाळच्या वेळी खरोखरच का एकटी थांबणार आहेस? ”

शैवलिनीने उत्तर दिले नाही. नुसते बोटाने दाखवले—तलावाच्या दुसऱ्या काठाला ताडाच्या झाडाखाली—कोण तो?—सुंदरीने कमेरवरची कळशी जमिनीवर फेंकली आणि ती धूम पळत सुटली. ताडाच्या झाडाखाली एक इंग्रज उभा असलेला दिसला.

इंग्रजाला पाहून शैवलिनी जाग्यावरून हालली नव्हती. तिने पाण्यात गळ्यापर्यंत बुडी मारली होती. सरोवरांत उगवलेल्या कमळासारखे तिचे सुंदर खमंडल दिसत होते.

सुंदरी पळून गेली असें पाहून तो इंग्रज हलुहलु घाटापाशी आला. तो देसायला तरुण होता. त्याचे केस इतर इंग्रजांपेक्षां जसे काळे होते, तसेच त्याच्या ढोक्यांतरी बुबुळेही वरीचशी काळी होती. तो घाटाखाली आला आणि म्हणाला, “I come again fair lady! ”

“ O ! That nasty gibberish. I must speak it I suppose—मैं again आया है । ”

शैवलिनी म्हणाली, “ कां ? यमाच्या घराचा रस्ता आहे का हा ? ”

“ क्या बोलता है ? ”

“ मी म्हणते आहें, यम विसरला का तुला घेऊन जायला ? ”

“ चम ! ” साहेब म्हणाला, “ जॉन यू मीन ! हम जॉन नहीं. हम लॉरेन्स । ”

“ छान ! ” शैवलिनी म्हणाली, “ एक इंग्रजी शब्द कळला—लॉरेन्स म्हणजे माकड़ । ”

त्यावेळी शैवलिनीच्या तोडच्या बन्याचशा देशी शिव्या खाऊन लॉरेन्स फॉस्टर निघून गेला. तलावाच्या टेंकाडावरून खाली उतरून आंबराईत असलेल्या घोड्यावर बसून तो जात असतांना आपल्याशींच म्हणत होता, “ आमच्या थंड देशांतल्या हिमवर्षीवासारख्या मेरीच्या प्रेमांत कित्येक वर्षे गुंतुन पूळे होतो. आतां तें नुसतं स्वप्रभ राहिलंय. देश बदलला की रुचीसुदां कशी बदलते ही ! थंड्या देशांतली थंडावलेली मेरी आणि ही गरम देशांतली जळजळीत सुंदरी—तुलना होईल का यांची ! तें सांगतां येत नाही ! ”

फॉस्टर निघून गेल्यावर शैवलिनी पाण्याची भरलेली कळशी कडेवर घेऊन घरी आली. कळशी ठेवून ती शेजधरात गेली. तियें चन्द्रशेखर कांबळे अंथरून बसला होता आणि समोर पणतीचा दिवा घेऊन भूर्जपत्रावर लिहिलेली पोथी वाचीत होता.

चन्द्रशेखराचें वय यावेळी बेचाळीस वर्षाचें होते.

घरांत येतांना शैवलिनीला प्रभ पडला होता, कीं एवढ्या रात्रपर्यंत कुठं होतीस म्हणून नवज्यानें विचारलें तर त्याला काय सांगवें ? पण ती आंत आली तरी चन्द्रशेखर कांही बोलला नाही. तो ब्रह्मसूत्रावरची टीका वाचण्यांत गढून गेला होता. शैवलिनी हंसली, तेव्हां त्यानें तिच्याकडे पाहिले आणि म्हटले, “ ही अवेळीं वीज कां चमकली ? ”

“ मला वाटलं होतं कीं तुम्ही मला टाकून बोलाल, ” शैवलिनी म्हणाली. “ पाणी घेऊन यायला उशीर लागला म्हणून बोलाल. ”

“खरंच की !” चन्द्रशेखर म्हणाला, “आतां आलीस ना ? कां उझीर लागला ?”

शैवलिनी म्हणाली, “एक गोरा आला होता. त्याला पाढून सुंदरीवन्सं मला टाकून पळून गेली. मी पाण्यांत उतरले होतें. घावरून मी गळाभर पाण्यांत बुडी घेऊन राहिले अन् तो गेला तेव्हां निघून आले.”

“अशी जाऊ नकोस—” असें काहींतरी विचूक बोलून त्यांने पुन्हां शांकरभाष्यांत डोके खुपसले.

बरीच रात्र उल्टून गेली तरीही चंद्रशेखर प्रमा, माया, स्फोट, अपौरुषेयत्व वगैरेच्या खटाटोपांत अडकून पडला होता. नवव्याचें ताट वाढून स्याच्या शेजारी ठेवून शैवलिनीने स्वतःचे जेवण उरकले आणि शेजारच्या बिढान्यावर ती झोपी गेली. सारी रात्र वाचन करीत वसायची संवय असल्यामुळे चंद्रशेखरने तिला तसेंच करायची ताकिद दिली होती.

बाहेर कुठेंतरी घुवडाचा आवाज ऐकूं आला. रात्र बरीच झाली असावी असें वाढून चंद्रशेखरने पोथी गुंडाळून ठेवली. उभा राहून तो आढळस देत होता. उघडथा खिडकीनून त्याची नजर बाहेर गेली. चंद्र उगवला होता. स्याचे किरण शैवलिनीच्या सुंदर मुखावर पडले होते. तो डोळे भरभरून तिच्याकडे पहात असतांना त्याच्या डोळ्यांत आसवें आलीं. तो आपल्याशीच म्हणाला, ‘कशाला मी हिच्याशी लग्न केलं ? राजमुकुटात शोभायला योग्य असलेली ही हिरकणी विद्याभ्यासजड ब्राह्मणाच्या घरांत काय म्हणून मी आणून टाकली ? मी सुखी झालौ खरा, पण ही सुखी झाली आहे का ? हिच्या माझ्या वयांत केवढं हें अंतर !—इथं अनुराग उत्पन्न होणार कसा ? मी असा हा पोथीत डोकं खुपसून पडलेला, शैवलिनीच्या सुखाची आठवण कुठं करतोय मी ? माझ्या पोथ्या रचून ठेवण्यांत या सुंदर तश्णीला कोणतं सुख लाभणार आहे ? केवढा स्वार्थी मी ! कां मला ही दुर्बुद्धी झाली ? आतां काय करूं मी ? एवढ्या कष्टानं मिळवलेल्या या पोथ्या पाण्यांत फेंकून देऊन या सुंदरीच्या तोडाकडे पहात का बसूं ?—छे छे तें शक्यच नाहीं ! तर काय या निरपराघ शैवलिनीला प्रश्न्या पापाचं प्रायश्चित्त भोगायला लावूं ? हें नाजुक फूल काय अतुरीच्या ध्यागीत भाजून काढूं ?’

विचाराच्या भरात तो जेवण विसरला,  
दुसऱ्या दिवशी सकाळी मीर मुन्शीकडून निरोप आला—चंद्रशेखरला  
नबाबानें मुर्शिदाबाबादला बोलावले होते.

3

**♣ वेदग्रामाच्या शेजारीच असलेल्या पुरंदरपूर नांवाच्या गावी**  
 इस्टइंडिया कंपनीची एक छोटीशी रेशमाची बखार होती. लॉरेन्स फॉस्टर हा  
 तिथला कोठीवाला होता. मेरी नामक एका मुलीच्या प्रेमभंगामुळे निराश  
 होऊन इस्टइंडिया कंपनीची नोकरी पत्करून तो बंगाल्यांत आला होता.  
 भारतवर्षीत आले म्हणजे इंग्रजांना एक रोग जडतो—पैसे उकळणे. योड्याच्च  
 अवघीत फॉस्टरला हा रोग जडला आणि त्याचबरोबर त्याच्या मनांतून मेरीची  
 प्रतिमा पुसली गेली. एकदां वेदग्रामांत गेला असतांना तलावाच्या काढीं  
 त्याने शैवलिनीला पाहिले. त्याला पाहून शैवलिनी पळून गेली खरी, पण  
 तिची मर्ती मात्र त्याच्या हृदयांत ठसून राहिली.

पैशाच्या लोभानें कित्येक बंगली तरुणी त्यावेळी इंग्रजांच्या जनानखान्यांत जात होत्या, तशीच शैवलिनी कां येणार नाही असे त्याला वाटले. कारकुनाला बरोबर घेऊन तो पुन्हां वेदग्रामांत आला आणि झंगलांत लपून राहिला. कारकुनानें शैवलिनीचा पत्ता लावला आणि तिचें घर पाढून घेतले.

बंगाल्याची मुळे 'बागुलबुवा' म्हटला कीं भितात, पण कांही कांही अशी नाठाळ मुळे आहित, कीं ती बागुलबुवा पाहायचाच हड्ड घरून बसतात. शैवलिनीही त्याच वगोतली होती. पहिल्यापहिल्यानें ती फॉस्टरला पाहिल्यावर पळत असे, पण पुढे, लोक म्हणतात त्याप्रमाणे तो आपल्याला अजून खात नाही असें जेव्हां तिला दिसून आले, तेव्हांपासून पकून जायचे तर राहोच पण ती त्याच्याशी बातचीत करू लागली.

कुठल्यातरी अशुभ क्षणाला शैवलिनीने जन्म घेतला होता. अशुभ क्षणालाचं चंद्रशेखरने तिचे पाणिग्रहण केले होते. शैवलिनी कशी होती तें पुढे कळेलच, पण ती कशीही असली तरी फॉस्टरचे प्रयत्न मात्र फुकट जात होते.

कलकत्त्याहून फॉस्टरला एकाएकी हुक्म आला—‘ पुरंदरपूरन्या वखारी-वर दुसऱ्या व्यक्तीची नेमणूक केली आहे—म्हणून तुम्ही तडक कलकत्त्याला निघून यावे. एका विशेष कामगिरीवर तुमची नेमणूक करण्यात येणार आहे ’—या हुक्माबरोबरच नेमणूक झालेला अधिकारी येऊन हजर झाला आणि फॉस्टरला लगेच कलकत्त्याला जावें लागले.

शैवलिनीच्या सौंदर्याने फॉस्टर मोहित झाला होता. तिची आशा सोडून जाणे त्याला आतां भाग पडले होते. यावेळी बंगाल्यांत येणारे हंग्रे दोन बाबतीत असमर्थ असत—एक, लोम आवरणे—आणि दुसरे, पराभव कबूल करणे. हे काम आपल्याकर्वी होणे अशक्य आहे असे ते कधीच म्हणत नसत. कोणतेही काम धर्मबाह्य आहे म्हणून ते करू नये, हेही ते केव्हांच कबूल करीत नसत. भारतवर्षात पहिल्यानेच राज्यसंस्थापन करायला आलेल्या व्यक्तीसारखे सामर्थ्यशाळी आणि स्वेच्छाचारी लोक जगात कुठेच दिसून आले नसतील ! याच कोटीतला होता लॉरेन्स फॉस्टर, तो म्हणाला, “ Now or Never ! ”

कलकत्त्याला निघून जायच्या आदल्या दिवशी संध्याकाळी मेणा, भोई आणि कांहीं बरकंदाज घेऊन तो स्वतः सशस्त्र होऊन वेदग्रामांत आला. त्या शत्रुं चन्द्रशेखरच्या घरावर दरवडा पडल्याची बातमी सान्या वेदग्रामांत पसरली. चन्द्रशेखर त्यावेळी मुर्शिदाबादेहून परत आला नव्हता. त्याच्या घराच्या बाजूला मोठा आरडा ओरडा, बंदुकांचे आवाज आणि रडणे विव्हळणे ऐकून गंगवचे कांहीं लोक बिछाना सोडून बाहेर आले. त्यांना दिसून आलें की चन्द्रशेखरच्या घरावर डाका पडला होता. जिकडे तिकडे मशाली तेवत तेत्या. पुढे जायची कुणालाच छाती होईना. त्यानी दुरून पाहिले, तो एकेक कू लूटमार करून निघून जात होता.

भोयांच्या खांद्यावर दिलेला एक मेणा त्या घरांतून बाहेर आलेला पाहून गूरे चकित झाले. मेण्याचीं दारे बंद केलेली होतीं आणि त्याच्याबरोबर इंदरपूरच्या वखारीवरचा सहिब चालत होता. तें पाहून सगळे जण इन गेले आणि त्यांची पांगापांग झाली.

इंदरवडेखोर निघून गेले असे पाहून शेजारचे लोक चन्द्रशेखरच्या घरांत गेले. शैवलिनी लूट झाली नव्हती. घरांतले बरेचसे सामान शाबूत होते. मात्र शैवलिनी

घरांत नव्हती. कुणी कुणी म्हटलें, कीं ती कुठेंतरी लपून बसली असेल, आतां इतक्यांत येईल—पण जाणते माणूस म्हणाले, “ती कसली येते आतां? आणि आली तरीही चंद्रशेखर तिला घरांत घेणार नाहीं. तो मेणा पाहिलात ना! त्यांदूनच गेली ती.”

पुष्कळ वेळ सर्वांनी वाट पाहिली, पण शैवलिनी फिरून आली नाही. घाटावर शैवलिनीबरोबर आलेली सुंदरी सर्वांच्या मागून निघून गेली. ती चंद्रशेखरच्या शेजारणीची मुलगी—त्याची दूरच्या बहीण अन् शैवलिनीची मैत्रिण होती. तिनें उजाडेपर्यंत वाट पाहिली, नंतर ती घरीं गेली आणि रडत बसली.

● ●

: ४ :

♣ मेण्याच्या बरोबर चालत फॉस्टर भागीरथीच्या तीरापर्यंत आला. तिथें होडी तयार होती. शैवलिनीला त्यानें होडीत घेतलें. होडीत हिंदू दासदासी आणि पहारेकरी आधींच आणून ठेवले होते.

फॉस्टरला कलकत्याला लवकर जायचें असल्यामुळे तो दुसऱ्याच होडीतून निघून गेला. जाण्यापूर्वी त्यानें शैवलिनीची सर्व प्रकारची सुव्यवस्था करून ठेवली होती. आपण बरोबर नसलों तर त्या होडीवरून शैवलिनीला कुणी सोडवून नेईल ही शंकासुद्धां त्याच्या मनाला आली नाहीं. कारण इंग्रजांची होडी आहे असें कल्यावर कुणीही जवळ आलाच नसता. शैवलिनीची होडी मुंगेरला घेऊन जाण्याचा हुक्म देऊन तो निघून गेला.

पहाटेच्या वान्याच्या जोरावर ती होडी उत्तरेच्या दिशेनें चालू झाली होती. दुर्जनावर विश्वास नेवतां येईल पण पहाटेच्या वान्यावर कुणी विश्वास ठेवून नये अशी म्हण आहे, ती खरी ठरली. थोऱ्याच वेळांत वान्यानें जोर केला. ती होडी फार मोठी असल्यामुळे उल्या वान्यावर चालवणे कठीण गेलें म्हणून नावाड्यानें ती भद्रदाटीच्या धांटावर लावली

थोऱ्या वेळानें एक न्हावीण नौकेपाशी आली. ती सधवा होती. तिच्या हातीं आळत्याची संबळी होती. बंगाल्यांत सवाण बायकांच्या पायांना आळता लावायचें काम न्हाव्याच्या बायका करीत असतात. होडीवरचे मोठमोठे दाढीवाले नोकर पाढून तिनें माथ्यावरचा पदर चांगला पुढे ओढला. दाढीवाले

तिच्याकडे नुसते पहात राहिले होते. होडीच्या एक कोंपन्याला एकजण ब्राह्मण शैवलिनीसाठी सैंपाक करीत होता. फॉस्टर साहेबानें मुद्हामच ती व्यवस्था केली होती. हिंदूवाई कांहीं एकाच दिवसांत मठम बनत नाहीं, आज ना उद्यां हीच शैवलिनी यवन खानसाम्याच्या हातचा सैंपाक टेबलावर बसून काढ्या चमच्यानें खाऊ लागेल याची त्याला खात्री होती. त्याला वाटले, इतक्यांतच घाई कशाला ? घाई केल्यानें सारेंच कांहीं विघडेल या भीतीनें त्यानें सैंपाकाळा ब्राह्मण आणि तैनातीला हिंदू दासदासीची योजना केली होती.

**ब्राह्मण सैंपाक करण्यांत गुंतला होता आणि शेजारी एक दासी त्याला भाजी चिरून देत होती.**

न्हावीण त्या दासीपाशी आली आणि म्हणाली, “ काय हो, कुटून आलांत हो तुम्ही ! ”

साहेबाना पगार खाणारी ती दासी चिडली आणि म्हणाली, “ तुला काय करायचं ग सटवे ? आम्ही हिण्ठी, मिळ्ठी मळकेहून आलो. ”

न्हावीण ओशाळून म्हणाली, “ तसं नव्हे हो. मी आहें न्हावीण. या होडीवर कुणी बायकामुली असल्या तर विचारतेय मी. ”

ती दासी आतां जरा नरम आली आणि म्हणाली, “ बरं बरं, विचारून येते हं ! ” असें म्हणून ती शैवलिनीपाशी गेली. दासीने विचारल्यावरून शैवलिनी म्हणाली, “ हो, येऊंदे तिला आळता लावायला. ”

पहारेकन्यांची अनुमती घेऊन दासीने न्हाविणीला होडीत आणून सोडले आणि ती पुढा सैंपाकाच्या कामाला लागली.

शैवलिनीला पाहतांच न्हाविणीने माथ्यावरचा पदर आणखी थोडा पुढे ओढला. ती मुकाढ्यानें शैवलिनीच्या पायाला आळता लावू लागली. शैवलिनी सारखी तिच्याकडे पहात राहिली होती. पहातां पहातां ती म्हणाली, “ काय ग न्हाविणी, तुम्हं घर कुठं ? ” तिनें कांहीं उत्तर दिले नाहीं, तेव्हां शैवलिनीने पुढा विचारले, “ तुम्हं नांव काय ग ? ” तरीही उत्तर मिळाले नाहीं. तिनें पुढा विचारले, “ रडते आहेस का तू ? ” न्हाविण हलुच म्हणाली, “ नाही. ”

“ तू रडते आहेस ! ” असें म्हणून शैवलिनीने तिचा बुरखा दूर केला. ती खरोखरच रडत होती, पण बुरखा दूर करतांच ती उगीच थोडीशी हंसली.

शैवलिनी म्हणाली, “तूं आल्याबरोबर मी तुला ओळखलं. माझ्यासमोर का बुरखा घेतेस मेले ! पण तूं इथं कुठून आलीस !”

ती न्हावीण नव्हती—‘सुंदरीवन्स’ होती. सुंदरी डोळे पुसून म्हणाली, “आतां एकदम पळ इथून. माझी ही साडी नेस, ही आलत्याची संबळी घे आणि पदर चांगला पुढं ओढून घेऊन होडीबाहेर पळ.”

शैवलिनी विचुकपणे म्हणाली, “तूं इथं आलीस कशी ?”

सुंदरी म्हणाली, “कशी आले आणि कुठून आले तें सवड सांपडली तर मग सांगेन. तुझ्या तपासावर आलेय इथं. मेणा गंगेच्या कांठी नेला असें कुणीतरी सांगितलं तेव्हां पहाटे उठून कुणाला काहीं न संगतां पायी पायी गंगेवर आले. तिथं कुणी सांगितलं, की होडी उत्तरेकडे गेली म्हणून. इतक्या-दूर चालत आल्यामुळं पाय सुजले होते म्हणून भाड्याची होडी करून तुझ्या होडीच्या पाठोपाठ आले. तुझी होडी आहे मोठी—लवकर चालत नाही—माझी छोटीशी होडी असल्यामुळे मी लवकर घेऊन तुला गांठलं.”

“पण तूं एकटीच कशी आलीस ?”

सुंदरीला वाटले, की ‘साहेबाच्या मेष्यांत बसून तूं कशी आलीस काळतोडे ?’ असें तिला विचारावें पण वेळप्रसंग पाहून तिनें जीभ आवरली.

ती म्हणाली, “मी काहीं एकटी आले नाही. माझा नवराही आलय माझ्याबरोबर. होडी जरा दूर ठेवून न्हाविणीचं सोंग घेऊन मी आले.”

शैवलिनी म्हणाली, “आतां पुढं काय ?”

सुंदरी म्हणाली, “आतां पुढं हेच—ही माझी साडी नेस. आलत्याची संबळी घे. बुरखा ओढून होडीतून उतरून किनाऱ्यावर जा. कोण तुला ओळखा-यचं नाही. कांठाकांठानं गेलीस की होडीत असलेला माझा नवरा तुला भेटेल. नणंदेचा नवरा म्हणून लाजूनकोस—जाऊन होडीत बैस, की लगेच ते होडी सोङ्गून तुला घरी घेऊन जातील.”

शैवलिनी काहीं वेळ विचार करीत होती. नंतर ती म्हणाली, “पण इथं दुशं काय होईल ?”

“माझी काळजी करू नकोस.” सुंदरी म्हणाली, “सुंदरी बामणीला होडीत अडकवून ठेवील असा कुठलाच इंग्रज या बंगाल्यांत अजून आला नाही.”

ब्राह्मणाची मुलगी—ब्राह्मणाची बायको—मन खंबीर असलं की कुणाचीच भीती बाळगायला नको. आतां तूं जा. काय वाटेल तें करून मी रात्रीपर्येत घरी येते. देवाला माझी काळजी आहे. आतां उशीर लावूं नकोस. माझा नवरा तिथं उपाशी आहे. आजच्या दिवसांत त्याला जेवायला मिळेल की नाही याचीच शंका आहे.”

शैवलिनी म्हणाली, “ठीक! समज, मी गेले—गेले तर मला घरांत घेतील का!”

“अगडवाई! कां घेणार नाहीत? असं काय झालंय घरांत न घ्यायला?”

“हे पहा—इंग्रजानं मला पळवून नेलं. आतां बाटले आहें नाही का मी?”

सुंदरी अचंचित होऊन शैवलिनीच्या तोडाकडे पहातच राहिली. ती तिच्याकडे मर्मभेदी नजरेने पाहूं लागली तेव्हां शैवलिनीने मान खालीं घातली. सुंदरीने जराशा करड्या बोलीने विचारले, “खरं सांगशील? या गंगेच्या पाण्यात बसून खरं सांगशील?”

“संगेन,” शैवलिनी म्हणाली, “तुला विचारायलाच नको. मीच सांगते. या क्षणापर्यंत साहेबाची माझी दृष्टभेटसुद्धां झालेली नाही. मला घरी घेतलं तर माझ्या नवज्याची जात बुडायचा प्रश्नच यायला नको.”

सुंदरी म्हणाली, “तर मग मी सांगते, तुझा नवरा तुला केव्हांही घरांत घेर्वैल. मुळीच शंका बाळगूं नकोस. तो धर्मात्मा आहे. त्याच्याकरवीं अधर्म घडायचा नाही. आतां बोलत बसण्यात वेळ घालवायचा नाही.”

शैवलिनी क्षणभर उगीच बसली होती. तिने थोडेंसे रङ्गन घेतले. नंतर ढोक्ले पुसून ती म्हणाली, “मी जाते—माझा नवरा माझा स्वीकार करील, पण माझ्यावरचा हा कलंक धुवून जाईल का कधी?” सुंदरी कांही उत्तर देत पाही असें पाहून शैवलिनी म्हणाली, “—गांवच्या पोरीबाळी माझ्याकडे बोट दाखवून म्हणतील, की हिला इंग्रजानं पळवून नेली होती. देवदयेनं मला कधीं मूळ झालं, तर त्याच्या बारशासाठीं कुणी येईल का माझ्या घरी? जर मूळगी झाली तर कुणा ब्राह्मणाचा मुलगा लग्न करील का तिच्याबरोब्र? मी गाझा धर्म राखून राहिले आहें, पण आतां परत गेले तर कुणी विश्वास टेकील का माझ्या बोलण्यावर? घरी जाऊन कसं कुणाला हें तोड दाखवूं?”

सुंदरी म्हणाली, “नशिर्बी होतं तसं घडून थाळं. तें कांहीं आतां बदलतां येत नाही. क्लेश भोगावे लागतील खरे, तरीपण आपल्या धरी तर राहाशील !”

“कसल्या आधारावर !” ती म्हणाली, “कोणत्या सुखाच्या आशेने ! इतके कष्ट सहन करण्यासाठी का पुन्हां धरीं जाऊ ! नाहीं बाप, नाहीं आई, नाहीं कुणी नात्यागोत्याचं—”

“आणि नवरा ! त्याच्याचसाठी ना हें बायकांचं जिणं !”

“तुला सारं कांहीं माहीत आहे—”

“सारं कांहीं माहीत आहे !” सुंदरी म्हणाली, “या जगात तुझ्यासारखी कुणी पापी नाही. असला नवरा मिळणं म्हणजे महद्भाग्य, पण तुला त्याचा ओढा वाटत नाही. मुळं बाहुली घेऊन खेळवतात तसा तो तुला घेऊन खेळत बसत नाही ! ब्रह्मदेवानं त्याला घडवला आहे तसाच—माणूस आहे तो ! तो धर्मात्मा आहे, पंडित आहे, पण तूं आहेस पापी—तुला तो कसा आवडेल ! आंधळ्यापेक्षां आंधळी आहेस तूं. तुझ्या नवऱ्याचं तुझ्यावर किती प्रेम आहे तें तुला अजून कठलं नाही. कित्येक जन्मीच्या पुण्याईनं असल्या नवऱ्याचं प्रेम तुला लाभलंय !—जाऊंदे तें—यावेळी नकोत त्या गोष्टी. नसेल त्याचं तुझ्यावर प्रेम, पण त्याची सेवा करण्यात आयुष्य वेंचलंस तर तुझ्या जन्माचं सार्थक होईल ! आतां उशीर कशाला लावते आहेस ! कां राग येऊ लागलाय माझा ?”

शैवलिनी म्हणाली, “असं पहा, धरीं असतांना माझ्या मनांत येई, की आईचापांच्या कुळांतलं कुणी गवसलं तर त्याच्या धरीं जाऊन राहीन—नाही तर काशीत जाऊन भिक्षा मागेन—नाहीतर नदींत जीव देईन ! सध्या मुंगेरला जातें आहें. एकदा मुंगेर कसं आहे तें पहातें. राजधानींत भिक्षा मिळते कीं नाही तें पहातें. मरायचंच असलं तर मरणं कांहीं कठीण नाहीं. आतां मरणाखेऊज मला दुसरा उपाय नाहीं. पण मी प्रतिज्ञा केली आहे, कीं जगले किंवा मेले तरी आतां यापुढं धरीं जायचं नाहीं ! माझ्यासाठीं उगीच तूं इतके कष्ट सोसलेस ! आतां आलीस तशी परत जा. मी यायची नाहीं. मी मेले म्हणून समज—मरणारच आहें मी ! आतां जा तूं.”

रँडूं येत असलेले आवरून सुंदरी उटून उभी राहिली आणि म्हणाली, “आतां मर एकदांची ! देवाजबळ मी हात जोडून मागतें, कीं जीव देण्या-

इतकं साहस तुला लाभो. मुंगेरला पोहचायच्या पूर्वीच—वारा वावटळीनं म्हण, तुफानांत होडी बुद्धन म्हण, मुंगेरला जायच्या पूर्वीच तुला मरण येवो.” असें म्हणून सुंदरी तिशून चालती झाली. कांठावर येतांच तिनें आळत्याची संबळी पाण्यांत फेकून दिली आणि ती वाट पहात असलेल्या आपल्या नवच्याकडे निघून गेली.

● ●

## : ५ :

♣ चंद्रशेखरनें कुंडली मांडून पाहिले. तो अधिकाऱ्याला म्हणाला, “महाशय, नवाबाला सांगा मला गणना करतां याली नाहीं.”

“असं कां म्हणतां महाशय?” अधिकाऱ्यानें विचारले.

चंद्रशेखर म्हणाला, “साऱ्याच गोष्टींनी भविष्यं वर्तवतां येत नाहीत. तसं झालं असं तर माणूस सर्वज्ञ ठरला असता. असलं भविष्य मला बघतां येत नाहीं.”

अधिकारी म्हणाला, “अप्रिय गोष्ट राजाला सांगायला शहाण्या माणसाला कठीण जातं. तें कसं का असेना, आपण जसं सांगितलं तसं मी राजाला कळवीन”

चंद्रशेखरनें त्याचा निरोप घेतला. त्याला प्रवासखर्च आयचें अधिकाऱ्याच्या जिवावर आले. चंद्रशेखर ब्राह्मण होता, पंडित होता पण तो भिक्षुक नव्हता. तो कोणाचें दान घेत नसे.

चंद्रशेखर गांवीं आला त्यावेळी समोर त्याला त्याचें घर दिसले. पहातांच त्याला मोठा आनंद झाला. तो तत्वज्ञ होता, तसाच तत्त्वजिज्ञासू होता. त्याला वाटले, कां आपल्याला हा आनंद झाला? प्रवासांत असतांना देखील आहार-निद्रेची आपली गैरसोय झाली होती का? मग घरीं गेल्यावरच असें विशेष काय होणार होतें? घरांत माझी आवडती बायको आहे, तिच्या भेटीच्या अपेक्षेचा का हा आनंद? विश्वब्रह्माण्ड सारें ब्रह्ममय आहे, मग एकाव्हदलच प्रेम कां वाटतें? आणि दुसऱ्याव्हदल अश्रद्धा कां वाटते? त्या आपल्या पत्नीचें आनंदी मुखमंडल पहाण्यासाठी मन असें कां उतावील होतें? कुठल्या दारण

मोहजालांत आपण सांपडलो आहोत ? हें मोहजाल तोडावेंसे वाटत नाही—असें कां होतें ?

एकाएकी चन्द्रशेखरन्या मनांत भीतीचा संचार झाला—घरीं गेलो आणि शैवलिनीची भेट झाली नाहीं तर !—कां असें वाटावें ? ती आजारी तर नसेल !—त्याचे पाय भराभर चालू लागले—देवानें हें रत्न या वर्यांत माझ्या पदरांत बांधले आहे तें हरपणार नाहीं ना ! कां असें मनांत येतें ?

तो गांवांत आला त्यावेळी लोक त्याच्याकडे चमत्कारिक मुद्रेने पहात होते. गांवचीं पोरे त्याच्याकडे पाहून गालांतल्या गालांत हंसत होतीं. कुणी कुणी त्याच्या मागोमाग बरेच्यासे अंतर ठेवून पाठोपाठ येत होते. गांवचे म्हातारे त्याला पहातांच थबकून मांगे वळून उमे रहात होते. चन्द्रशेखरला आश्र्य वाटले. तो घावरला—बावरला—इकडे तिकडे न पहातां घराच्या दाराशी आला.

दार बंद होतें. दारावर थाप मारतांच नोकराने ओटीचे दार उघडले. चन्द्रशेखरला पहातांच तो एकदम रँडू लागला. ‘काय झालं ?’ म्हणून त्याने विचारले तेव्हां उत्तर न देता तो रडत रडत निघून गेला.

चन्द्रशेखरने मनांतल्या मनांत इष्टदेवतेचे स्मरण केले.

घरांतला केर निघाला नव्हता. चण्डीमंडपांत धूळ सांचली होती. ठिक-ठिकाणी विज्ञलेल्या मशाली पडल्या होत्या. दारे फोडली होतीं.

तो घरांत गेला—सारी दारे बाहेरून बंद होतीं. दासी त्याला पहातांच बाजूला सरल्या आणि बाहेर जाऊन रँडू लागल्या. चन्द्रशेखरने कांपत कांपत हांक मारली, “शैवलिनी !” कुणी उत्तर दिले नाहीं.

त्याने पुन्हा हांक मारली. त्याच्या हांकेचा पडसाद ऐकू आला पण उत्तर आले नाहीं.

त्यावेळी शैवलिनी इंग्रजांच्या होडीवर लाल निशाणखालीं बसली होती. बाग जुळझुळ वाहात होता. नावाडी वल्हवतांना गात होते.

X                    X                    X

चन्द्रशेखरने सारे कांहीं ऐकून घेतले.

देव्हाच्यांतला शाळिग्राम नेऊन त्याने सुंदरीच्या बापाच्या घरीं ठेवला. घरांत असले नसलेले सामान त्याने गरीबगुरीब शेजाच्यांना देऊन टाकले. संध्या-

काळपर्यंत हें सर्व काम उरकल्यावर काळजाच्या रक्ताच्या मोलानें त्यानें मिळवलेले सारे ग्रंथ आणून अंगणांत त्याची रास केली आणि त्यांना आग लावून दिली. पुराण, इतिहास, काव्य, अलंकार, न्यायवेदांत, वेदउपनिषदांवरसे सारे ग्रंथ जळून खाक झाले.

हें अग्रिकांड पुरें करून अंगावर नुसतें एकच उत्तरीय घेऊन त्यानें आपल्या वास्तुला रात्रीच्या एक प्रहरानंतर रामराम ठोकला.

तो कुठें गेला तें कुणाला कळलें नाही—आणि विचारलेही नाहीं कुणी.



## द्वितीय खंड

: १ :

♣ “ना ही—या चिमण्या नाही नाचायच्या. आतां तुझी गोष्ट सांग.”

असे दलनी वेगमने म्हटले तरी मोर नाचेना म्हणून तिनं त्याचा पिसारा घरून थोडला. आपल्या हातांतली एक जडावाची बांगडी काढून घेऊन तिने ती एका मोराच्या गळ्यांत चढवली. एका बोलक्या काकाकुवाच्या तोंडावर तिने गुलाबपाण्याची पिचकारी मारली, तेव्हां त्याने ‘बांदी’ म्हणून तिला शिवी दिली. तिनेच ती त्याला शिकवली होती.

शेजारी एक दासी उभी होती. तिला दलनी म्हणाली, “आतां तुझी गोष्ट सांग.”

कुलसुम म्हणाली, “गोष्ट कसली ? हत्यारं भरून आलेल्या दोन होऱ्या घाटावर लागल्या आहेत. त्याच्यावर एक इंग्रज अधिकारी आहे. त्या दोन्ही होऱ्या अडकवून ठेवल्या आहेत. त्या अडकवून ठेवल्यामुळे इंग्रजांबरोबर वाद माजेल म्हणून इब्राहिमखां म्हणाला, कीं त्या सोहऱ्यन दे. गुरगनखां म्हणाला, कीं लढाई झाली तरी पत्करेल पण होऱ्या सोडणार नाही.”

दलनीने विचारले, “कुठं नेत होते हीं हत्यारं ? ”

“ अझिमावाद ( पाटणा ) च्या वसारीत. लढाई व्हायची तर तिथंच ! ”

“ इथून इंग्रज एकदम वेदखल होऊ नयेत म्हणून हत्यारं तिकडे पाठ-वली जात आहिं अशी सर्वंत्र सुमका उठली आहे.”

“ मग गुरगनखांनं का अटक केली त्यांना ? ” दलिनीने विचारले.

“ तो म्हणे, कीं एवढीं हत्यारं तिथं गोळा झालीं तर लढाई करणं कठीण जाईल, ” कुलसुम म्हणाली, “ शत्रूला मजबूत होऊ देणं बरं नव्हे.”

“ अलिहब्राहिमखां म्हणतो, कीं कांहींही झालं तरी इंग्रजांवरोबरच्या लढाईत जय मिळायचा नाही.” दलनी म्हणाली, “ लढाई करायची नाही असं एकदां ठरवल्यावर होऊया कां अडकवल्या ! नवाब सिराजउद्दौलाचं जसं झालं तसंच पुन्हा व्हायचं.”

दलिनी बराचवेळ विचार करीत बसली होती, नंतर ती म्हणाली, “ एक धाडस करशील का कुलसुम !”

“ कोणतं धाडस ! ” कुलसुम म्हणाली, “ इलिसमासे खाऊन दाखवूं, की थंड पाण्यानं आंघोळ करूं ? ”

“ सध्या थट्टा राहूं दे, ” दलनी म्हणाली, “ याचा सुगावा लागला तर नवाब तुला अन् मला दोघांनाही हत्तीच्या पायाखाली देईल.”

“ सुगावा लागला तर ना ? ” कुलसुम म्हणाली, “ आजवर एवढं अत्तर गुलाब सोनेचांदी चोरली पण कुणाला सुगावा लागला नाही. पुरुषांना डोळे असतात ते नुसते डोक्याच्या शोभेसाठी—त्यांना दिसत नाही कांहींच—बायकांचं कवटाळ पुरुषांना कधीं उमगलेलं मी तरी पाहिलं नाही.”

“ मी खोजा खाँसहिंवांची गोष्ट बोलत नाही.” दलनी म्हणाली, “ नवाब-अलीजा इतर पुरुषांसारखा नाहीं. त्याच्यापासून लपवण मोठं कठीण.”

“ मला जमेल का तें ? ” कुलसुम म्हणाली, “ काय करायला हवं ? ”

“ एकदां गुरगनखांला एक पत्र पाठवायला हवं.” दलनी म्हणाली,

“ कुलसुम थक होऊन उमी राहिली आहे असं पाहून दलनीनें विचारलं, “ काय म्हणतेस ? ”

“ पत्र कोण लिहिणार ? ”

“ मी ! ” दलनी म्हणाली.

“ म्हणतेस काय ! वेड लागलंय का तुला ! ”

“ जवळ जवळ तसंच.”

नंतर कुलसुम म्हणाली, “ तसं हें काम सोपं आहे. कुणा खोजाची भूठ दाबली कीं तो पत्र देऊन येईल, पण अडचण आहे ती अशी, की नवाबाला पत्ता लागला तर दोघांच्याही जिवावर बेतेल. कसं का असेना, तुझं कर्म तूं निस्तार. मी आहें दासी ! पत्र लिहून दे अन कांहीं नगद दे.”

थोऱ्या वेळानें कुलसुम पत्र घेऊन गेली.  
या पत्राच्या पार्यीच दलनी आणि शैवलिनी या दोघीच्या नशिबाची गांठ एकत्र बांधली गेली.

## : २ :

♣ दलनीनें तें पत्र गुरगनखाँला पाठवले होतें. बंगालच्या त्यावेळच्या राजपुरुषांत गुरगनखाँ हा सर्वश्रेष्ठ आणि सर्वोत्कृष्ट होता. तो जातीनें आरमानी होता. इस्पाहानला त्याचें जन्मस्थान. पूर्वी तो कपडेविक्र्या होता असें कुणी म्हणत. बंगालच्या राजकारणांत शिरल्यानंतर थोऱ्याच दिवसांनी तो मुख्य सेनापती झाला आणि त्यानें नवी गोलंदाज सेना अस्तित्वांत आणली. त्यानें इंग्रजांप्रमाणेच ती सेना शिकवून सजवून तयार केली आणि तोफा बंदुकाचे नवे कारखाने काढून त्यांत इंग्रजांपेक्षाही जास्त मजबूत हत्यारे तयार करवून घेतली.

आतां हें सैन्य इंग्रजांच्या तोडीस तोड देईल असें झाले होतें. गुरगनखाँच्या कर्तवगारीच्या जोरावर इंग्रजांचा आपण पाडाव करूं असें मीरकासीमला वाटत होतें. गुरगनखाँचा सल्ला घेतल्याशिवाय तो कोणात्याही कामाला हात धालीत नसे. मीरकासीमस्मोर गुरगनखाँच्या विरुद्ध बोलायची कुणाची छाती नव्हती. अशा प्रकारे आरमानी गुरगनखाँ एक छोटा नबाब होऊन बसला होता आणि स्यामुळे मुसलमान अधिकारी नाराज होऊन गेले होते.

दोन प्रहर रात्र उल्टून गेली तरी गुरगनखाँ झोपी गेला नव्हता. तो एकटाच दिव्यापाशीं पत्रे वाचीत बसला होता. तीं पत्रे कलकत्याच्या एका आरमानी व्यक्तीकडून आलीं होतीं. पत्र वाचून होतांच गुरगनखाँनें चोपदाराला बोलावून महटले, “ सारीं दारं खुलीं आहेत ना ? कुणी मला भेटायला आला तर त्याला अडथळा करूं नका कीं त्याची विचारपूस करूं नका—सर्वोना सांगितलंय ना असं ? ” चोपदारानें होकार दिला तेव्हां खान म्हणाला, “ तूं कुठंतरी जबळपासच रहा. ”

तीं पत्रे योग्यजागी ठेवून देऊन गुरगनखाँ आपल्याशींच म्हणाला, “ आतां कोणता मार्ग पस्करावा ! हा भारत देश म्हणजे एक समुद्र आहे. जितक्या

बुडथा माराव्या, तितकीं रत्नं मिळवावीं. कांठावर बसून लाटा मोजण्यांत काय फायदा ! गजानं कापड मोजण्यांत माझं आयुष्य गेलं, पण आतां सारा भारत माझं नांव ऐकून कांपतोय. बंगालचा मी मालक ज्ञालों आहें. खरोखरच का मी बंगालचा मालक ज्ञालोय ! खरे मालक आहेत इंग्रज—त्यांचा गुलाम मीरकासीम—मी आहे मीरकासीमचा गुलाम—म्हणजे मालकाच्या गुलामाचा गुलाम ! ही भारीच मानाची जागा नाही का ! मग मीच मालक कां होऊन नये ! माझ्या तोफेच्या समोर कोण टिकेल ? इंग्रज ! एकदां पाहिलं पाहिजे. इंग्रजांना या देशांतून हुचकावून काढल्याशिवाय मी मालक होणार कसा ? मीरकासीम माझ्या हिशेबांत नाही—कुठल्याही क्षणाला मी त्याला ठुकरावून उडवून देईन. मीरकासीम मसनदीवर आहे तोपर्यंत त्याच्या नांवाच्या जोरावर इंग्रजांचं नांव नेस्तनाबूद करीन अन् मग मीरकासीमलाही निरोप देईन—हाच खरा मार्ग ! पण आज अचानक हें पत्र कां आले ? असलं घाडस करायलाही कां तथार ज्ञाली ही —” जिचा विचार तो करीत होता तीच येऊन समोर उभी राहिली. त्यानें दलनी बेगमला शेजारच्या आसनावर बसून घेतलें. तो म्हणाला, “आज फारा दिवसांनी तुला पाहून मला मोठं समाधान वाटल. तू नबाबाच्या अंतःपुरां शिरल्यापासून मला दिसली नव्हतीस—पण हें घाडस तूं कां करते आहेस ? ”

“ हें घाडस कसं ? ” दलनी म्हणाली.

गुरगनखां म्हणाला, “रात्रीच्या वेळी एकटीच गुपचुप मला भेटायला आलीस हें नबाबाला कळलं तर तो आम्हा दोघांचाही जीव घेईल. ”

दलनी म्हणाली, “ त्यांना हें कळलंच तर तुमचं माझं नांव काय आहे तें मी त्यांना सांगून टाकीन. मग राग यायचं कारणच उरणार नाही. ”

गुरगनखां म्हणाला, “ एवढीशी पोर तू, पण तुला ही खात्री वाटते ! अजून-पर्यंत आपण हें आपलं नांव गुस ठेवलं होतं. तुझामाझा परिचय आहे हें देखील अजून कुणाला कळलेलं नाही—असं असतांना पेंचांत आस्यामुळं हें नांव आपण उघड केलं तर कोण विश्वास ठेवील त्याच्यावर ! तूं आलीस हें बरं केलं नाहीस ! ”

“ पण नबाबाला हें कळणार कसं ? ” दलनी म्हणाली, “ सारे पहारेवाले आहेत तुमच्या ठुकमतीत—मी आले आहें तें एकच विचारायला,—इंग्रजां-

बरोबर लढाई जुंपणार हें खरं का ! किळ्यांत सारी माणसं म्हणताहेत, कीं तुम्हीच दी लढाई उठवली आहे—कां ? ”

“ पोर आहेस तू ! ” खान म्हणाला, “ तुला कसे कलेल हें ? ”

दलनी म्हणाली, “ पोरीसारखी का बोलतेय मी ? तुम्ही ज्यावर्थी एक मदतनीस म्हणून मला नबाबाच्या जनानखान्यांत ठेवून दिलंय, तिथं पोर म्हणून मला धुडकावून लावण्यांत काय अर्थे ? ”

“ बरं बरं ! ” खान म्हणाला, “ इंग्रजांबरोबर लढाई जुंपली तर तुझं माझं काय विघडणार ? होईना का लढाई ? ”

“ या लढाईत जय मिळेल का आपल्याला ? ”

“ जय मिळायचा पुष्कळच संभव आहे. ”

“ व्याजवर इंग्रजांना कुणी जिकलं आहे का ? ”

“ व्याजवर इंग्रजांनी कितीशा गुरगनखांबरोबर लढाई केली आहे ? ”

“ सिराजउद्दौला असंच म्हणत होता ! ” दलनी म्हणाली, “ जाऊ दे. बायकांच्या जातीचं मन माझं, मला वाटतं, इंग्रजांवर जय मिळवतां यायचा नाहीं. उलट आमचाच पराजय होईल. म्हणून या लढाईच्या भानगडीत पङ्क नका अशी विनंती करायला मी आले आहें. ”

“ या बाबतीत मला बायकांचा सह्या नको आहे. ” खान म्हणाला.

“ माझं एवढं सांगण तुम्ही ऐकलंच पाहिजे.” दलनी म्हणाली, “ आमची शखण करा. मला अंधार दिसतो आहे चौहीकडे—” असं म्हणून दलनी रङ्ग लागली.

चकित होऊन खानाने विचारलं, “ तू कां रडते आहेस ? मीरकासीमला पदच्युत केला, तर मी तुला घेऊन आपल्या मुलखांत जाईन. ”

दलनीचे डोले रागाने तांबडे लाल झाले. ती म्हणाली, “ मीरकासीम माझा घनी आहे हें विसरलांत का तुम्ही ? ”

“ नाही—विसरलो नाही ! ” खान योडासा ओशाकून म्हणाला, “ पण नवरा काय चिरंजीव असतो कुणाचा ? एक नवरा मेला तर दुसरा नाही का करतां येत ! माझी खात्री आहे, कीं एक दिवस तूं या भारताची दुसरी नूरजहान होणार आहेस. ”

दलनी रागानें थरथरत उठून उभी राहिली. तिच्या डोळ्यांतून ठिणग्या उडत होत्या. ती थरथर कांपत म्हणाली, “सत्यानाश होओ तुझा ! कोणत्या कुक्षणाला तुझी बहीण म्हणून जनमाला आले मी ! कोणत्या कुक्षणाला तुला मदत करायची शपथ घेतली मी ! बायकांच्या जातीला अजूत तूं ओळखलं नाहीस ! मी तुला सांगतें, ही लढाई होतां कामा नये—नाहीतर आजपासून तुझा माझा कांहीं संबंध नाही—आजपासून मी तुझी दुश्मन आणि तूंही माझा दुश्मन !” असे म्हणून दलनी तणतणत बाहेर निघून गेली.

गुरगणखाँला वाटले, दलनी आपल्या हातून निसटली. भाऊ म्हणून कदाचित ती आपला लोभ घरील, पण मीर कासीमसाठीं जीव टाकील—नवव्याच्या कल्याणासाठीं भावाच्या बळी देईल—अर्थोत तिला आतां किल्यात जाऊ देतां नये, असा विचार करून त्यानें चोपदाराला बोलावले आणि दलनीला किल्यांत प्रवेश करायला बंदी करावी असा त्यानें हुक्कम दिला. तो हुक्कम घेऊन शिपाई घोड्यावर स्वार होऊन गेला.

किल्याच्या दारांत दलनीला मजाव करण्यात आला. ती हताश होऊन मटकन् खालीं बसली. ती कुलसुमला म्हणाली, “आतां मला कुठं थारा राहिला नाही !”

कुलसुम म्हणाली, “चल, पुन्हा सेनापतीच्या घरीं जाऊया.”

“तूं जा हवी तर,” दलिनी म्हणाली, “आतां मला जागा गंगेच्या पोटांत !”

त्या काळोख्या रात्रीं दलनी राजरस्त्यावर उभी राहून रडत होती. वर नक्षत्रे चमचमत होतीं. झाडावरून रातफुलांचा नाजुक नाजुक सुगंध दरवळत होता. रात्रीच्या वेळच्या वाव्याच्या शुद्धकीमुळे झाडांचीं पाने सळसळत होतीं.

दलनी रडत रडत म्हणाली, “कुलसुम !”

● ●

: ३ :

♣ नुसती एक दासी बोवर घेऊन रात्रीच्यावेळी नवाबाची बेगम राजरस्त्यावर उभी राहून रडत होती. कुलसुमने विचारले, “आतां काय करायचं ?”

चं. ३

दोले पुसून दलनी म्हणाली, “आतां उजाडेपर्यंत इथं झाडाखालीं बसूं.”

“उजाडल्यावर आम्हाला कुणी पकडतील ना ?” कुलसुम म्हणाली.

“भ्यायचं कशाला !” दलनी म्हणाली, “आम्ही काय गुन्हा केला आहे कुणाचा !”

“पण इथं थांबून पुढं होणार काय ?”

“कुणीतरी आम्हाला पकडावं म्हणूनच इथं थांव्याचं.” दलनी म्हणाली, “पकडल्यावर नेणार कुठं ? मालकांच्या समोरच ना ? तेंच तर हवं आहे मला. चल आपण किल्याच्या दारावर बसून राहूं, मग कुणीतरी लवकर पकडतील आपत्याला.”

इतक्यांत एक लंबाचौडा पुरुष गंगातीराकडे जात असतांना त्यांना त्याची लाया दिसली. त्या भिऊन आडोशाला उभ्या राहिल्या. तो पुन्हा वकून त्यांच्याकडेच आला आणि म्हणाला, “कोण तुम्ही ? माझ्यासारख्याच रात्रभर जागत फिरणाऱ्या कोण तुम्ही हतभागी ?”

त्याला पाहून पहिल्याने त्या धावरत्या होत्या, पण त्याचा ममताळू आवाज ऐकून त्यांची भीती दूर झाली. कुलसुम म्हणाली, “आम्ही वायका आहों.”

“रात्रीच्या वेळी काय करतां आहां इथं ?” त्यानें विचारले.

“दुर्दैवी माणसं आहों आम्ही.” दलनी म्हणाली, “आमची कथा ऐकून काय करायचं आहे आपल्याला !”

तो म्हणाला, “प्रसंगी सामान्य माणूससुद्धां उपयोगी पडतं. मी एक दरिद्री ब्राह्मण आहें. ब्रह्मचारी आहें. शक्यतर मी तुम्हांला मदत करीन.”

“बुडल्याला काढीचा आधार !” दलनी म्हणाली, “आपल्या बोलण्यानं आम्हाला धीर आला आहे; पण इथं नको—कुठं तरी दूर जाऊन आपण बोळूं.”

“तर मग या माझ्याबरोबर.” असें म्हणून तो त्या दोघींना बरोबर घेऊन एका लहानशा घरापाशी आला. नोकरानें दार उघडलें तेव्हां ब्रह्मचाऱ्यानें त्याला सांगितले, “आंत दिवा लाव आणि तूं जाऊन झोंप घे रामचरण.”

रामचरणनें एकदा त्या दोघीकडे नजर फेकली. एवढ्या रात्रीं या दोन वायकांना घेऊन गुरुजी कां आले ! ते जिंतेंद्रिय होते हें त्याला माहित होतें,

पण त्यांच्या येण्याचा उद्देश कळण्यासाठी त्याचा जीव खालींवर होत असल्या-  
मुळे त्याला त्या रात्री झोप लागली नाही.

ब्रह्मचारी त्या दोघींना घेऊन आंत आले त्यावेळी दलनीने त्या दिवशी  
झालेली सारी हक्किकत त्यांना यथातथ्य सांगितली. ती ऐकून ते म्हणाले,  
“मला वाटतं तुम्ही यावेळी अचानक जाऊन नगाबाला भेटू नये. आधीं  
झालेली सारी हक्किकत त्यांना पत्रानं कळवावी. खरोखरच त्याच्या मनात  
तुमच्याबद्दल सहानुभूती असेल तर तुमच्या सांगण्यावर विश्वास ठेवून तो  
तुम्हाला बोलावण पाठवील.”

“पण हें पत्र घेऊन जागार कोण?” दलनीने विचारले.

“ती व्यवस्था मी करतो.” असें म्हणून ब्रह्मचार्यानें तिला कागद लेखणी  
आणून दिली. ती पत्र लिहीत असतांना ब्रह्मचारी म्हणाला, “हें घर माझं  
नव्हे, तरीपण राजांचं बोलावण येईपर्यंत तुम्ही इथंच रहा. कुषाला कांहीं  
कळणार नाहीं की कोण तुमची विचारपूसही करणार नाहीं.”

त्या दोघींनीही संमती दिली.

पत्र लिहून झाल्यावर ब्रह्मचार्यानें रामचरणला बोलावून घेतले. त्या दोघींची  
नीट व्यवस्था ठेवायला सांगून ब्रह्मचारी पत्र घेऊन निघून गेला.

मुंगेरच्या सान्या हिंदू अधिकाऱ्यांशीं ब्रह्मचार्याचा फार निकटचा परिचय  
होता. मुसलमानही त्याला ओळखीत. सारेच अधिकारी त्यांना मान देत असत.

मुन्ही रामगोविंद राय यांची ब्रह्मचार्यावर फार भक्ति होती. सूर्योदय होतांच ब्रह्मचार्यानें मुंगेरच्या किळशांत प्रवेश केला आणि रामगोविंदची भेट घेऊन दलनीने पत्र त्यानें त्यांच्या हातीं दिले. तो म्हणाला, “माझं नांव सांगू नका.  
एका ब्राह्मणांनं पत्र दिलं असं सांगा.”

मुन्ही म्हणाले, “उत्तरासाठी आपण उद्यां या.” तें पत्र कुणाचे म्हणून  
त्यानें विचारले नाही.

ब्रह्मचारी पुन्हा त्या घरी आला आणि दलनीला म्हणाला, “उद्यां उत्तर  
मिळेल. आजचा दिवस कसा तरी काढा म्हणजे झालं.”

या घराच्या दुसऱ्या विभागांत एक व्यक्ति झोपी गेली होती, तें त्या  
दोघींनाही माहित नव्हते.

: ४ :

♣ सुंदरी रागारागानें शैवलिनीच्या होडीतून निघून आली होती. जात असतांना ती शैवलिनीला सारखी शिव्या देत होती. ती घरी आली आणि रङ्ग लागली. त्यानंतरच चंद्रशेखर आपल्या घरी येऊन घरदार टाकून निघून गेला होता.

असेच कांहीं दिवस गेले. शैवलिनी किंवा चन्द्रशेखर या दोघांपैकी एकाचीही कांहीं खवर कळली नव्हती. सुंदरी ही चंद्रशेखरच्या शेजान्याची मुलगी होती. नात्यानें ती त्याची दूरची बहीण लागत होती. तिचा बाप चांगला संपन्न होता. ती बहुधा माहिरींच राहात असे. तिचा नवरा श्रीनाथ वस्तुतः घरजांवई नसला तरी मधून मधून येऊन सासुरवाडीला राहात असे. घरचा सर्व कारभार सुंदरीलाच पहावा लागत असे, कारण तिची आई बरेच दिवस बिछाना घरून पडली होती. सुंदरीला आणखी एक धाकटी बहीण होती. तिचे नांव रूपसी. ती मात्र आपल्या सासरींच राहात असे.

त्या दिवशीं सुंदरी नीटनेटका पोषाख करून आणि दागिने आंगावर घालून बापापाशीं आली आणि म्हणाली, “मी रूपसीला भेटायला जातें. काल मला तिच्याबद्दल फार वाईट स्वप्न पडलं.”

सुंदरीचा बाप कृष्णकमल चक्रवर्ती—सुंदरी त्याची लाडकी मुलगी—नाहीं होय करता करता शेवटीं त्यानें तिला जायची परवानगी दिली. सुंदरी रूपसीच्या सासरीं गेली—श्रीनाथ आपल्या घरीं गेला.

रूपसीचा नवरा कोण! तोच प्रताप! शैवलिनीशीं लग्न झाल्यानंतर चंद्रशेखर आपल्या शेजान्याचा मुलगा प्रताप याला वारंवार भेटत असे. प्रतापच्या एकंदर वागणुकीमुळे चंद्रशेखर त्याच्यावर फार खूब असे. त्यानेचे रूपसीशीं त्याचें लग्न घडवून आणले एवढेच नव्हे, तर त्यानें प्रतापला नबाबाच्या दरबारी नोकरी मिळवून दिली. चंद्रशेखरला कासीम अलीखां आपला गुरु म्हणून मानीत असे, त्यामुळेच ही व्यवस्था त्याला करतां आली होती.

स्वतःच्या कर्तवगारीच्या जोरावर प्रतापची चांगलीच प्रगती होत होती.

प्रताप आतां जमीदार झाला होता. भल्यामोळ्या वाड्यांत रहात होता. चोहींकडे त्याचा नांवलौकिक झाला होता.

सुंदरी रूपसीन्या घरी आली त्यावेळी प्रतापने तिला वेदग्रामची खबर विचारली. सुंदरी म्हणाली, “तेंच सांगायला मी आले आहें. आतां ऐक—” असे म्हणून तिने शैवलिनी आणि चंद्रशेखर यांच्या ग्रामत्यागाची सारी हकिकत त्याला सांगितली.

ती हकिकत ऐकून प्रताप कांहीवेळ सुन्न होऊन राहिला होता. नंतर तो म्हणाला, “इतके दिवस मला ही हकिकत कां कळवली नाहीस ? ”

“तुम्हांला सांगून काय होणार होतं ? ” सुंदरी म्हणाली.

“तुला काय माहित ? ” प्रताप म्हणाला, “तूं बाई माणूस. तुझ्यासमोर कशाला बढाई मारूं ! मला पूर्वीच कळवलं असतंस तर इतक्यांत मी कांही उपाय केला असता. चंद्रशेखराच्या कृपेच्या पार्यीच मी आज या पदाला येऊन पोचलो आहें तें माहित नाहीं का तुला ? ”

“माहित आहे तर ! ” सुंदरी म्हणाली, “पण माणूस मोठा झाला की जुनी माणसं विसरतो—तसंच वाटलं मला.”

तिचे ते उद्धार ऐकून प्रताप रागारागाने निघून गेला. त्याला राग आला असें पाहून सुंदरीलाही बरें वाटले.

दुसऱ्या दिवशी एक सैंपाकी आणि रामचरण नांवाच्या आपल्या नोकराला घेऊन प्रताप मुंगेरला गेला. जातांना त्याने आपण कुठे जातों तें कुणालाच सांगितलें नाहीं. मात्र तो रूपसीला म्हणाला, “मी चंद्रशेखर आणि शैवलिनी यांच्या शोधासाठी जातों आहें. त्यांचा पत्ता लागल्याशिवाय मी परत येणार नाहीं.”

ज्या घरात ब्रह्मचारी दलनीला ठेवून गेला होता तें प्रतापचे मुंगेरचे घर होतें.

सुंदरी कांही दिवस आपल्या बहिणीच्या घरी राहिली होती. रोज सकाळ संध्याकाळ रूपसीपाशी शैवलिनीची निंदा करून तिला शिव्यागळी देत होती. एकदां रूपसी म्हणाली, “तूं जर शैवलिनीला पापीण म्हणतेस, तर तिच्यासाठीं धांवाधांव करीत मरायला इथं आलीस कशाला ? ”.

“ तिचं श्राद्ध करायला ! ” सुंदरी रागारागानें म्हणाली, “ तिला यमाच्यां घरीं पाठवायला—तिच्या तोंडाला आग लावायला ! —” ती तोंडाला येईल तें भक्त होती.

“ तू मोठी भांडकुदळ आहेस आका ! ” रूपसी म्हणाली.

सुंदरी म्हणाली, “ तिच्यापायींच तर मी अशी भांडकुदळ झालें आहें ! ”

● ●

: ५ :

♣ कलकत्त्याच्या कौन्सिलनें नवाबबरोबर लढाई करायचे ठरवलें. आतां अजिमाबादला शस्त्रासें पाठवणे अवश्य होतें. तीं होडीत भरून पाठवण्यांत येत होतीं. अजिमाबादचा अधिकारी एलिससाहेब यालाही कांहीं गुस निरोप पाठवणे अवश्य होतें. नवाबबरोबरचा झगडा मिटवण्यासाठी अॅमिएट साहेब याला मुंगेरला पाठविण्यांत आले होतें—तिथें त्याने काय केले तें कलल्याशिवाय एलिससाहेबाला कोणत्याही प्रकारचा संदेश पाठवणे शक्य नव्हतें. एवढ्यासाठी अॅमिएटसाहेबाची भेट घेऊन तिथली ब्रातमी काढून कलकत्त्याच्या कौन्सिलला कलवणे अवश्य असल्यामुळे इंग्रजांचा गव्हर्नर वैनिस्टार्ट याने फॉस्टरला पुंरंदरपूरहून बोलावून घेतले. त्याने शस्त्रासें असलेल्या होडीवर देखरेख करायची आणि अॅमिएटची भेट घेऊन पाठण्याला जायचे, असें ठरल्यामुळे फॉस्टरला कलकत्त्याला येऊन मग पश्चिमेकडे जावें लागले.

फॉस्टरला आधींच ही सर्व हकिकत कठली होती, म्हणूनच त्याने शैवलिनीला पुढे मुंगेरला पाठवून दिले होते.

शस्त्रासांची होडी आणि शैवलिनीला घेऊन तो मुंगेरेला आला. होड्या घाटावर बांधून ठेवल्या होत्या. अॅमिएटसाहेबाची भेट घेऊन तो परत घाटावर येईपर्यंत गुरगनखांनें होड्या जस केल्या होत्या.

या प्रकारामुळे अॅमिएट आणि नवाब या दोघांत वाद निर्माण झाला. नवाबानें होड्या ताब्यांत दिल्या नाहींत तर त्या तशाच सोडून देऊन फॉस्टरनें पाठण्याला जावें, असें अॅमिएटसाहेबानें ठरवलें.

त्या दोन्ही होड्यांवर नबाबाचे शिपाई पहारा देत होते. त्या होड्यांतील एक होडी मोठी होती आणि दुसरी लहान होती. ज्या होडीत—किंवा गलबतांत—शस्त्रांमुळे भरलेली होती तें गलबत फार मोठें असल्यामुळे किनाऱ्यापासून पनास हात दूर होतें. तिच्यावर नबाबाचा पहारा नव्हता. त्या होडीवर तेलिंगा नांवाचा एक इंग्रजांचा शिपाई तिचें रक्षण करण्यासाठी बसून राहिला होता.

दोन प्रहर रात्र उलटून गेली होती. काळोख पडला होता, तरीही दिशा स्वच्छ होत्या. छोट्या होडीवरचे पहारेवाले उठत होते, बसत होते, मधुन मधुन डुलक्या देत होते. नदीच्या कांठावर दाट झाडी होती, त्या झाडीतून एकजण टेहळणी करीत होता—तो होता स्वतः प्रताप राय.

पहारेकरी पेंगत असल्याचें पाहून प्रताप राय इक्कुइछु पाण्यांत उतरला. पाण्यांत आवाज झालेला ऐकून पहारेकन्यानें पेंगत साद घातला, “हक्कमदर ?” प्रतापनें उत्तर दिलें नाही. पहारेकरी पुन्हा पेंगू लागला. आंत फॉस्टर साहेब जागत बसला होता. पहारेकन्याचा सवाल ऐकून त्यानें बाहेर ढोकावून पाहिले—कुणीतरी माणूस स्नान करण्यासाठी पाण्यांत उतरला होता.

इतक्यांत नदीकांठच्या झाडीतून बंदुकीचा आवाज आला आणि पहारेकरी गोळी लागून पाण्यांत पडला. जिथवर होडीची सांवली पडली होती तिच्या आंत प्रताप नाकापर्यंत बुडी देऊन राहिला.

बंदुकीचा आवाज ऐकतांच गलबतावरचे शिपाई, “क्या है, क्या है ?” करीत धांवाधाव करू लागले. होडीवरचे इतर लोकही जागे झाले. फॉस्टर हातीं बंदुक घेऊन पहातो तो तेलिंगा पहारेकरी मरून पाण्यांत पडला होता. त्याला वाटले, की नबाबाच्या शिपायांनी त्याला गोळी घातली असावी, पण तितक्यांत त्याची नजर कांठावरच्या झाडीकडे गेली. तिथून धूर आलेला दिसत होता. दुसऱ्या होडीवरची माणसें इकडे तिकडे दौडादौडी करीत होतीं.

आकाशांत नक्षत्रे नमकत होतीं. नगरांत दिवे तेवत होते. गंगेच्या पात्रांत शेंकडों होड्या शॉपी गेलेल्या राक्षसीसारख्या दिसत होत्या. गंगेचें पाणी संथपणे वाहात होतें आणि त्या प्रवाहांतून पहारेकन्याचें प्रेत वहात जात होतें. एका चुटकीसरशी फॉस्टरसाहेबानें हें सारे पाहून घेतले होतें.

झाडीत जिथें धुराची रेषा दिसली होती, त्या बाजूऱ्या रोखानें फास्टर बंदुक

घेऊन निघाला. या झार्डीत शत्रु लपलेले असावेत असें त्याला खात्रीनें वाटत होते. त्यांनी पहारेकन्याचा जसा जीव घेतला तसाच आपलाही घ्यायला ते कमी करणार नाहीत याची त्याला खात्री होती.

प्लासीच्या लढाईनंतरच तो भारतांत आला होता. देशी लोक इंग्रजांवर नजर ठेवून राहिले असतील असें त्यानें मनांतसुद्धा आणले नाही. देशी शत्रून्या भीतीनें जो इंग्रज मार्गे हटतो त्याला मरणच येणे उचित, अशी कल्पना करून त्यानें बंदुक वर उचलली तोच, झार्डीतून आगीची रेपा झळकली—पुन्हा बंदुकीचा आवाज झाला—आणि मस्तकाला गोळी लागून त्या पहारेकन्या-प्रमाणेच तो खालीं पाण्यांत पडला. मोठा आवाज होऊन त्याची बंदुक होडीतच पडली.

याच वेळी प्रतापने कमरेला लटकावलेली कटवार म्यानांतून बाहेर काढली आणि होडीच्या दोन्या तोडून टाकल्या. त्याजार्धी पाणी थोडं होते आणि पाण्याला जोर नव्हता म्हणून नावाड्यार्नीं नांगर टाकला नव्हता—आणि टाकला असता तरीही प्रतापसारख्या बलवान माणसाला त्याचा अडथळा झाला नसता. एक उडी मारून प्रताप होडीवर चढला.

पहातां पहातां या सर्व गोष्टी घडल्या होत्या, त्यामुळे दुसऱ्या होडीतले लोक लगेच तिथे आले नव्हते. आतां ते आले त्यावेळी प्रतापच्या कौशल्यामुळे होडी बाहेरच्या पाण्यांत गेली होती. एकजण पोहत पोहत होडी धरायला आला, त्याच्यावर प्रतापने काठीचा फटका हाणला, तसा तो परत गेला. प्रतापने त्याच काठीचा जोर लावून होडी प्रवाहांत लोटली.

तितक्यांत प्रतापने पाहिले, कीं तेलंगा शिपायी होडीवरून बंदुक रोखीत होता. त्यानें तीच काठी त्याच्या हातावर मारली त्यासरशीं बंदुक खालीं पडली. ती प्रतापने उचलली. फॉस्टरच्या हातांतून पडलेली बंदुकही त्यानें उचलून घेतली होती. होडीतह्या लोकांना उद्देश्यन तो म्हणाला, “ऐका, माझं नाव प्रताप राय. नवाब देखील मला भीतो. या बंदुका माझ्या हातांत आहेत. तुम्ही माझं ऐकलंत तर मी कांहीं करणार नाहीं. मी सुकाणवर जातो आहें. वल्ही-वाल्यांनी वल्ही चालवार्ही. बाकीच्यांनी इथून तस्खभर देखील हातां कापा नये. कुणीं हालचाल केली तर एकदम गोळी घालीन.”

नावाड्यांनी घावरून जाऊन कांही हाती घेतली. प्रतापने सुकाणू धरले. होडी वेगाने चालू झाली. दुसऱ्या होडीवरचे लोक एका छोट्या होडीत उतरून या होडीवर चाल करून येत होते. त्याच्यावर नेम धरून प्रतापने गोळ्या झाडल्या. दोवेजण खाली पडले. बाकीचे लोक घावरून होडी फिरवून पळून गेले. झाडीत लपलेला रामचरण, होडीतले शिपाई झाडीच्या मार्गानें येत आहित असे पाहून, हळुच बाजूला सरून निघून गेला.

शैवलिनी आंतल्या केविनमध्ये झोपली होती. बाहेरची गडबड ऐकून ती जागी झाली. तिची दासी पार्वतीही जागी झाली होती. तिला शैवलिनीने विचारले, “काय झालं आहे? तुला कांही कळलंय का?” पार्वती म्हणाली, “कुणी कुणी म्हणताहेत होडीवर धाड पडली आहे. साहेबाला मारून टाकलं. आतां डाकू आम्हांला पकडतील.”

“फार उत्तम!” शैवलिनी म्हणाली, “गोळ्या डाकूच्या हातून काढ्या डाकूच्या हाती गेलो तर त्यांत काय विघडलं? त्या डाकूना बोलाव पाहूं.”

“त्यांना कशाला बोलवायचं?” पार्वती म्हणाली, “ते येतील आपोआद!”

चार घटका निघून गेल्या तरी कुणी आले नाही. थोड्या वेळानें होडी कांठाला लागली. एक लाठीबाला मेणा घेऊन होडीपाशी आला. त्याच्याबरोबर रामचरण होता. तो होडीवर चढून प्रतापपाशी गेला आणि त्याच्या हुकुमानुसार केविनमध्ये जाऊन शैवलिनीला म्हणाला, “आतां होडीखाली उतरा. मी आपलाच नोकर आहें. कांही काळजी करू नका. माझ्याबरोबर चला.”

शैवलिनी मुकाळ्याने रामचरणबरोबर निघाली. पार्वती तिच्याबरोबरच निघत होती, तिला रामचरणने मार्गे हटवले. पार्वती तिथेच राहिली आणि शैवलिनी मेण्यांत बसून प्रतापच्या घरी आली.

त्यावेळेपर्यंत दलभी आणि कुलसुम त्याच घरांत होतीं. त्या झोपेतून जाग्या होतील या भीतीने शैवलिनीला तिकडे न नेतां रामचरण तिला माडीवर घेऊन गेला. हें घर कुणाचे म्हणून शैवलिनीने विचारले, पण त्यानें तिला उत्तर दिले नाहीं.

रामचरणनेही आपली अक्कल चालवली होती. प्रतापने शैवलिनीला जगत्-शेठच्या घरी घेऊन जायला सांगितले होते, पण रात्रीच्या वेळी त्या मोळ्या

माणसांना त्रास यायचा कसा असा विचार करून त्यांने मेणा प्रतापन्या घरी आणला होता.

इकडे प्रताप मेणा गेल्यावर होटीखाली उतरला. त्यान्या हाती बंदुक असलेली पाहून सारेच चुपचाप राहिले होते, पण आतां बरेचसे लाठीवाले त्यान्याबरोबर आल्याचे पाहिल्यावरून त्याला कुणीच अडथळा केला नाही.

तो तडक आपल्या घरी आला. रामचरणने आपला हुक्म पाठला नाही हें पाहून तो चिडला होता. तो म्हणाला, “आतांच तिला जगत्शेठच्या घरी घेऊन जा. तिला बोलावृन आण.”

रामचरणने वर जाऊन पाहिले तो शैवलिनी गाढ झोपली होती. अशा बिकट परिस्थितीतही तिला झोप कशी यावी? पण ती वस्तुस्थिती होती. तिला जागी करायचा प्रयत्न न करतां रामचरणने प्रतापला येऊन सांगितले की ती झोपी गेली आहे. तें ऐकून प्रतापला आश्र्वय वाटले. तो म्हणाला, “आतां अधिक गडबड करू नकोस. तूंही झोप घे. मीही थोडा वेळ आराम करतो.”

रामचरण निघून गेल्यावर प्रताप माडीवर शेजघरांत आला. पहातो तो शैवलिनी त्यान्याच बिछान्यावर झोपी गेली होती. दिवा तेवत होता. त्या दिव्यान्या प्रकाशांत तिचे असामान्य सौर्दर्य पाहून तो मुख घोऊन गेला. कितीतरी वेळ अनिमेष नजरेने तो तिच्याकडे पहात होता.

शैवलिनीला झोप लागली नव्हती. ती नुसती ढोळे मिटून आपल्या परिस्थितीचा विचार करीत बिछान्यावर पडली होती. प्रताप हलक्या पावलांनी अंत आला असल्याने तो आल्याची चाहूल तिला लागली नव्हती. प्रतापने आपल्या हातांतील बंदुक भिंतीला टेकून ठेवली, पण ती घसरून खाली पडली. त्या आवाजाने शैवलिनीने ढोळे उघडले, ती घाबरून ओरडली, “कोण अहि तें? कोण तुम्ही?” उठता उठतां ती भीतीने मूर्ढित होऊन पडली.

प्रताप तें पाहून घाबरला. त्याने तिच्या तोडावर पाण्याचा शिडकाव केला. कमळाच्या पाकळीवर दवाचे चिंदू पडावे तसें तें तिचे मुखमंडल पाहून तो वेभान झाला.

थोड्या वेळाने शैवलिनी सावध झाली. प्रताप तसाच उभा होता. त्याला

पाहून ती शांतपणे म्हणाली, “कोण तुम्ही ! प्रताप ! कीं देवता माझी कसोटी पहाते आहे !”

“मी प्रतापच !” प्रताप म्हणाला.

शैवलिनी म्हणाली, “होडीवर मला शंका आली होती, कीं तो आवाज तुझाच. मी झोपेतून घाबरून जागी झाल्यामुळे मला तो भ्रम झाला असं त्यावेळी मला वाटलं होतं, पण आतां तो संशय फिटला.—” असें म्हणून ती स्तब्ध राहिली.

ती सावध झाली असें पाहून प्रताप जायला निघाला होता. त्याला थांबवून शैवलिनी म्हणाली, “तूं इथं कशाला आला होतास !”

“हे माझंच घर आहे.” प्रताप म्हणाला.

शैवलिनी अस्वस्थ झाली होती. तिच्या अंतरांत आग पेटली होती. सर्वींग रोमांचित झालें होतें. ती थरथर कांपत होती. कांहीं वेळ थांबत्यावर उसनें अवसान आणून तिनें विचारलें, “मला इथं कुणी आणलं ?”

“मी—माझा नोकर होता माझ्यावरोबर.”

“मला कां आणलं इथं ? काय जरूरी होती मला इथं आणायची !”

प्रतापला एकदम राग आला तो म्हणाला, “तूं पापी आहेस. म्लेंछांच्या हातून मी तुला सोडवलं अन् तूं मला विचारतेस कीं इथं कां आणलं म्हणून !”

तो रागावला होता खरा, पण शैवलिनीला त्याचा राग आला नव्हता. ती गहिंवरून म्हणाली, “म्लेंछांच्या घरीं मी गेलें हें माझं दुर्भाग्य असं जर तुला वाटलं होतं, तर तिथंच मला हातांतत्या बंदुकीची गोळी कां धातली नाहीस !”

आतां अधिकच चिड्हून प्रताप म्हणाला, “तेही केलं असतं, पण तुझ्यां म्हणून हटलो. तुझ्या लेखीं मरणच श्रेयस्कर.”

शैवलिनीला रडें कोसळले. ती म्हणाली, “मला मरणच श्रेयस्कर—पण तसं म्हणावं लोकांनी—तूं असं म्हणूं नकोस. कुणामुळे माझी अशी दुर्दशा झाली ! कुणाच्यामुळे माझं जीवन अंधकारमय झालं ! कुणाच्या सहवासाच्या सुखाच्या आशेची निराशा होतांच मला बरा वाईट मार्ग कळेनासा झाला तो कुणामुळे ! तुझ्याचमुळे ! कुणाच्यापायीं मी दुःखी आलें ! कुणाच्यासाठीं मी गृहधर्मसुदां विसरलें ! तुझ्याचसाठीं ना ? तूं तरी मला शिव्याशाप देऊ नकोस.”

प्रताप म्हणाला, “तू पापी आहेस, म्हणूनच तुला शिव्याशाप देतो. मला दोष लावतेस ? मी कोणत्याही प्रकारे दोषी नाही हें एक ईश्वरच जाणे. तू नागीण आहेस असं समजून मी तुझ्यापासून दूर रहात होतो. तुझ्या डंखाच्या भयानं मी वेदग्राम सोडून गेले. मी दोषी नाही. तुझं अंतरंगच दोषी आहे. तुझी प्रवृत्तीच दोषी आहे. स्वतः तू पापी अन् मलाच दोष देतेस ! मी काय केलंय तुझं ?”

“तू काय केलं थाहेस होय ?” शैवलिनी गर्जून म्हणाली, “काय म्हणून तू माझ्यासमोर आलास ? या उमलत्या यौवनाच्यावेळी आपल्या सौंदर्याची ज्योती काय म्हणून माझ्यासमोर पाजळलीस ? मी सारं कांहीं विसरून टाकलं होतं, पुन्हा कां जागवलंस तें ! तुझंच ध्यान करतांना माझ्या सुन्दर गृहाचं अरण्य झालं होतं तें माहित नाहीं का तुला ? तुझ्याच आशेनं मी घर सोडून निघालै होतें तें माहित नाहीं का तुला ? नाहींतर फॉस्टर माझा कोण ?”

प्रतापच्या मस्तकावर वज्राधात झाला. विंचू डसल्यासारखा तो पीडित होऊन तिथून तडकाफडकी निघून गेला.

त्याच वेळी बाहेर मोठी गडबड माजली होती.

• •

### ३ :

♣ रामचरण शैवलिनीला होडीवरून घेऊन गेल्यावर जखमी झालेला तेलंगा शिपाई हल्लुहल्लु उटून उभा राहिला. शैवलिनी मेष्यांतून जात असतांना त्याला दिसली. तो खुरडत खुरडत त्या मेष्याच्या रोखानें निघाला आणि प्रतापच्या घरापर्यंत येऊन पोहचला. शैवलिनी त्या घरांत गेल्याचैं पाहून तो अॅमिएटसाहेबापाशीं गेला.

त्या शिपायाचं नांव होतं बकाउल्ला. अॅमिएटसाहेबाच्या कचेरीत तो गेला त्यावेळी तिथें एकच गर्दी उसळली होती. या दरवडेखोरांची बातमी जो दईल त्याला एक हजार रुपये बक्षिस देण्यांत येतील असें त्यानें जाहीर केलें त्याचवेळी बकाउल्ला त्याच्यासमोर हजर झाला आणि त्यावेळपर्यंत घडलेली सारी हक्कीकत साहेबाला सांगून म्हणाला, “मी त्या डाकूचं घर तुम्हाला दाखवून देतो.”

अॅमिएटसाहेब खूष झाला. एका नाईकाला त्यानें बकाउल्हावरोबर जायला सांगितलं, तेव्हां बकाउल्हा म्हणाला, “ कुणीतरी दोवे इंग्रज माझ्या बरोबर द्या. प्रतापराय म्हणजे मूर्तिमंत सैतान आहे. तो देशी लोकांन्या हातीं लागणार नाही.”

अॅमिएटसाहेबानें गलस्टन आणि जॉन्सन नांवाच्या दोघां इंग्रजांना बकाउल्हावरोबर जायला सांगितले.

ही सर्व मंडळी निघाली त्यावेळी गलस्टन म्हणाला, “ बरोबर मेणबत्ती आणि काड्याची पेटी ध्या. रात्रीच्या वेळी दिवा लावून ठेवून हे हिंदूलोक तेल खर्ची घालीत नाहीत.”

जॉन्सननें मेणबत्ती आणि काड्याची पेटी बरोबर घेतली आणि ते सर्वजण इंग्रजांच्या पद्धतीनें खाड्याइ मोजकी पावले टाकीत राजरस्त्यावरून निघाले. त्यांच्या मार्गे चार शिपाई, एक नाईक आणि बकाउल्हा होता. तो तांडा जात असतांना पाहून गांवांतले पहारेकरी घावरून दूर झाले.

एक शब्दसुद्धां न बोलतां ते येऊन प्रतापच्या दाराशी हजर झाले. त्यांनी दार ठोठावले. दार उघडण्यासाठी रामचरण दाराशी आला पण लगेच थांबला. त्याला संशय आला. तो मोठा धूर्त होता, तितकाच स्वामिभक्त आणि विश्वासू. होता. बाहेर बोलत असलेल्या इंग्रजांची भाषा ऐकून तो दचकला. हातीं बंदुक घेतल्याशिवाय दार उघडणे त्याला धोक्याचे वाटले. आधीं धन्याला उठवावें म्हणून तो माडीवर गेला. इकडे ते इंग्रज हातघाईला आले होते. जान्सन म्हणाला, “ पहातोस काय ? मार लाथ. भारतवर्षाची दरं इंग्रजांच्या बुटाच्या लायेसमोर कितीशी टिकणार आहेत ? ”

गलस्टननें लाथ मारली. खड्डखड्ड आवाज झाला, पण दार तुटले नाही. रामचरण धांवतच गेला. तो आवाज प्रतापच्या कानीं गेला होता.

प्रताप उटून जिन्यावरून खालीं उतरत होता, तोंच जॉन्सनच्या लायेनं दरवाजा तुटून पडला.

“ ब्रिटिशांच्या लायेसरशीं भारतवर्ष असाच तुटून पडो ! ” असें म्हणून ते दोवे धरांत घुसले. त्यांच्याबरोबर ते शिपाईही होते.

जिन्यावर प्रतापला गांटून रामचरण म्हणाला, “ काळोखात लपा. इंग्रज

आले आहेत. आमवाताच्या कचेरीतून आले आहेत वाटतं !—” रामचरण अॅमिएटला आमवात म्हणो. तो म्हणाला,—“ ते आठ असामी आहेत. तुम्ही लपा आतां.”

“ मी कसा ल्पून राहूं ? ” प्रताप म्हणाला, “ घरांत बायका आहेत त्यांची काय दशा होईल ? तुं आधीं माझी बंदुक घेऊन ये.”

ते दोघे बोलत असतांनाच जान्सननें मेणवत्ती पेटवली. जिन्यावर दोघेजण उभे असल्याचें जान्सनला दिसले. त्यांच्याकडे बोट करून जान्सननें बकाउल्हाला विचारले, “ हेच का ते ? ”

बकाउल्हाला नीटशी ओळख पटली नव्हती तरीही तो बेघडक म्हणाला, “ हो, हेच ते.”

ते ऐकतांच त्या दोघांनीही एकदम जिन्यावर उडी मारली. प्रतापची बंदुक आणण्यासाठी रामचरण मागल्यामार्गे हट्ट होता तोंच जॉन्सननें त्याच्यावर पिस्तुल झाडले. पायाला गोळी लागून रामचरणनें तिथेंच बसकण मारली.

प्रताप निःशस्त्र होता, तरी तो पकून जायला तयार नव्हता. पकून जातांना रामचरणची काय दशा झाली तें त्यानें पाहिले होतें. तो शांतपणे म्हणाला, “ कोण तुम्ही ? कां आलां आहां इथं ? ”

गल्स्टननें विचारले, “ तुं कोण ? ”

“ मी प्रताप राय. ” प्रताप म्हणाला. त्यासरशी दोघांही इंग्रजांनी दोन्ही बाजूने त्याचे हात पकडले. आतां घडपड करण्यांत अर्थ नाहीं असें वाढून प्रताप स्तब्ध राहिला. त्यांनी प्रतापच्या हातांत हातकड्या अडकवल्या. रामचरणलाही उचलून आणण्याचा हुक्म देऊन ते प्रतापला घेऊन निघाले.

जिन्याखालच्या शेजघरांत दलनी आणि कुलसुम झोपल्या होत्या त्या जाग्या होऊन दार किलकिले करून पहात होत्या, त्यांच्याकडे बकाउल्हाची नजर गेली. तो ओरडला, “ ती पहा फॉस्टरसाहिबाची विवी ! ”

ते दोघेही इंग्रज त्या खोलींत घुसले आणि दलनी आणि कुलसुमला दरडावून म्हणाले, “ तुम्ही दोघीही चला आमच्याबरोबर. ”

त्या दोघीही घाबरून मुकाब्यानें त्यांच्याबरोबर जाऊ लागल्या.

आतां शैवलिनीच काय ती तिथें एकटी राहिली होती. हा सर्व प्रकार भिंती

आड राहून ती पहात होती. त्या दोघी यवनी जशा दार किलकिले करून पहात होत्या तशीच तीही पहात होती. तिघीही घावरल्या होत्या, पण दैव-योगानें शैवलिनी मात्र त्यांच्या तडाख्यांतून सुटली.

ती आतां त्या घरांत एकटीच होती. कुणाचा आधार नव्हता. मरण दाराशी आले तरीही त्यांतून आपण कां निसटतो हेच तिला कळेना. प्रतापची भेट होईल या आशेने ती घराबाहेर निघाली होती. तो भेटला, पण ल्योच त्याचा वियोग झाला. जीव द्यावा असें तिच्या मनांत आले. तिने लपवून ठेवलेली सुरी बाहेर काढली. ती आपल्या छातीशीं धरली—पण आत्म-हत्या करायचे साहस तिला झाले नाही.

विचार करतां ती तिथेच झोपी गेली. जागी झाली त्यावेळीं दिवस बराच वर आला होता. सूर्याची किरणे खिडकीवाटे आंत येत होती. तिने छोळे उघड्यून पाहिले—ती थळ झाली—घावरली—स्तंभित झाली—  
तिच्या समोर चंद्रशेखर उभा होता.



## तृतीय खंड

१ :

♣ मुँगेरच्या एका मठांत रमानंदस्वामी नांवाचे एक परमहंस रहात होते. चन्द्रशेखर हा त्यांचा शिष्य होता. त्यांनीच दलनीचें तें पत्र नबाबाकडे पोंचतें करायची व्यवस्था केली होती.

पत्र पोंचतांच नबाबानें प्रतापन्या घरी मेणे पाठवले. त्या घरात आतां शैवलिनीखेरीज दुसरें कुणीच नव्हतें. त्यांना वाटले, शैवलिनी हीच वेगम.

शैवलिनीच्या मर्नातही त्यावेळी पाप आले. त्यांचा गैरसमज दूर करण्याचा प्रयत्न न करतां ती त्या मेण्यांतून निघाली.

तिला नबाबापुढे आणून उभें केले त्यावेळीं ती दलनी नव्हे हें त्यानें ओळखलें. दलनीपेक्षांही ती सुंदर होती, इतकेच नव्हे, तर तिच्याइतकी दुसरी सुंदरी त्याच्या जनानखान्यांत नव्हती. नबाबानें विचारले तेव्हां ती म्हणाली, “मी एक ब्राह्मणकन्या आहें. मीच वेगम समजून आपल्या शिपायांनी मला इथं आणल.”

नबाबानें विचारले, “मग वेगम कुठं आहे?”

तिनें झालेली सर्व हक्किकत नबाबाला निवेदन केली तेव्हां नबाबानें विचारले, “कुणाचं घर होतं तें!”

शैवलिनी म्हणाली, “तें घर प्रताप रायचं.”

“तुझं त्याचं कांही नातं आहे का?” नबाबानें विचारले.

“हो—ते माझे पती.”

“तुझं नांव काय?”

शैवलिनी महणाली, “रूपसी.” अगदी सहजासहजी तिनें हें उत्तर दिलें. हेंच सांगण्यासाठी ती चांडाळीण तियें गेली होती.

नबाब महणाला, “ठीक आहे. तू आपल्या घरी जा.”

“माझं घर कुठं आहे आतां?” ती महणाली, “माझं घर माझ्या पतीपाशी. मला माझ्या नवव्याकडे पाठवून या. आपण राजे आहां, माझी फिर्याद आहे आपल्यापाशी—इंग्रजांनी माझ्या नवव्याला पकडून नेले आहे. स्थाला सोडवून तरी आणा एक किंवा मला त्याच्याकडे पाठवून तरी या. आपण असं कांहीं करीत नसाल तर मी इथंच आपल्यासमोर डोकं आपटून प्राण देईन.”

इतक्यांत नोकरानें येऊन सांगितलें कीं गुरगनखाँ आले आहेत. नबाब शैवलिनीला महणाला, “मी परतून येईपर्यंत तू इथंच थांव.”

• •

## : २ :

♣ नवाबानें गुरगनखाँची सर्व हकीकत ऐकून घेतली आणि म्हटलें, “इंग्रजांबोरबर विवाद करणेंच आतां प्राप्त झालंय. प्रत्यक्ष विरोध दाखवण्यापूर्वी अमिएटला आधी कैद केलं पाहिजे. आमचा सर्वात मोठा शत्रू आहे तो तोच ! तुम्हाला काय वाटतं?”

“युद्धाला मी केव्हांही तयार आहें.” गुरगनखाँ महणाला, “पण परराष्ट्राच्या वकिलाला हात लावतां येत नाही. त्याला कैद केलं तर साज्या जगांत आपली बदनामी होईल.”

नबाब महणाला, “काल रात्री आमच्या फ्रेंजेतल्या एका माणसाला त्यानं धाड घादून पकडून नेलं. तो आमचा अपराधी आहे. वकील असला म्हणून काय झालं? त्याला शिक्षा ही झालीच पाहिजे.”

“तसंच असेल तर तो शिक्षेला पात्र आहि.” गुरगनखाँ महणाला, “पण त्याला पकडायचा कसा?”

“शिपायांची तुकडी त्याच्या रहात्या जारी पाठवा,” नबाब महणाला, “आणि त्याच्या सर्व नोकरांसह त्याला पकडून आणा.”

गुरगनखां म्हणाला, “तो या शहरांतच नाही मुळी. आज दुपारी तो इथून निघून गेला.”

“असं कसं ज्ञालं? आम्हांला वर्दी दिल्याशिवाय तो गेला कसा?”

“वर्दी देण्यासाठीं त्यानं हे नांवाच्या एका सहिबाला इथं ठेवून दिलं आहे.”

“पण आम्हाला कळवल्याशिवाय तो असा कां पक्कून गेला? हें गैरवतंन ज्ञालं नाहीं का त्याचं?”

गुरगनखां म्हणाला, “शक्काळ्या भरलेल्या त्याच्या एका गलबतावरच्या इंग्रज अधिकाऱ्याचा कुणी खून केला, अॅमिएटसाहेबाचा असा समज ज्ञाला आहे, की तो खुनी माणूस आमचाच म्हणून—म्हणून तो रागारागानं निघून गेला. इथं रहाणं म्हणजे जीव धोक्यात घालण—असं त्याचं म्हणणं.”

“कुणी खून केला त्या इंग्रजाचा?”

“प्रताप राय नांवाच्या एका माणसानं.” गुरगनखां म्हणाला.

“छान केलं!” नबाब म्हणाला, “तो भेटला तर त्याला मी शाबासकी देर्इन. आतां कुठं आहि हा प्रताप राय?”

“त्या सर्वोना पकडून तो घेऊन गेला आहे.” गुरगनखां म्हणाला, “त्यांना त्यानं आपल्याबरोबर नेलं आहे की अजिमाबादला पाठवून दिलं आहे तें नक्की कळलेलं नाही.”

“हा वेळ पर्यंत ही बातमी कां दिली नाहीत?” नबाबानें विचारले.

“मला ती आतांच कळली.” गुरगनखां म्हणाला.

तें खोटें होतें. गुरगनखांला सारी हकीकत आधीच कळली होती. त्याच्या संमतीशिवाय अॅमिएटला मुंगोर सोडून जातां आलें नसतें, पण गुरगनखांचे दोन वेत होते—पहिला दलिनी मुंगोरच्या हड्डीबाहिर गेलेली बरी. दुसरा, अॅमिएट साहेब एक प्रकारे आपल्या हस्तगत ज्ञालेला बरा—पुढें केव्हांतरी त्याचा उपयोग करतां यावा.

नबाबानें गुरगनखांला निरोप दिला आणि मीर मुन्शीला बोलावून घेऊन सांगितले, “मुर्शिदाबादला महंमद तकीखांच्या नांवें परवाना पाठवून कळवा, की अॅमिएटचं गलबत मुर्शिदाबादेस पोहचतांच तें ताब्यात घ्या. अॅमिएटला कैद करा आणि त्यानं पकडून नेलेल्या माणसाला आणून आमच्यासमोर पेश

करा. उघड उघड हळा न करतां मोळ्या युक्तीनं हें सर्व काम पार पाडावं असं त्याला कळवा. परवाना घेऊन माणसाला किनाऱ्यावरून पाठवा म्हणजे तो आर्थी पोंचेल. ”

नबाब अंतःपुरांत आला आणि त्यानें शैवलिनीला बोलावून बेतले. तो तिला म्हणाला, “ तुझ्या नवऱ्याला घेऊन इंग्रज कलकत्याला गेले आहेत. त्याला तिथून सोडवून आणण्यासाठी मीं मुर्शिदाबादला हुक्म पाठवला आहे. आता तू—”

“ मला माफ करा खाचिद ! ” शैवलिनी हात जोडून म्हणाली, “ पण आतांच माणसं पाठवलीं तर त्यांना पकडतां नाहीं का यायचं ! ”

“ इंग्रजांना पकडणं म्हणजे तितकंस सोंप नाहीं. ” नबाब म्हणाला, “ सशस्त्र माणसं पाठवायचीं म्हणजे मोठं गलबत पाहिजे. ती तयारी होईपर्यंत इंग्रज मुर्शिदाबादला जाऊन पोंचतील देखील. शिवाय आम्ही हळा करण्याच्या तयारीन येतो आहो असं कळलं तर ते त्या कैद्यांना मारूनसुदां टाकतील. मुर्शिदाबादचीं आमचीं माणसं मोठी धूर्त आहेत. तीं युक्तीयुक्तीनं सारं काम पार पाडतील. ”

शैवलिनीला कळून चुकलें होतें, कीं आपल्या सौंदर्याचा प्रभाव नबाबावर पडला होता. ती सांगत होती तें तें त्याला खरें वाटत होतें. नाहीतर अशाप्रकारें प्रत्येक गोष्ट तिला तपशीलवार सांगायची त्याला काय जरूर होती !

शैवलिनीला भारती बराच घीर भाला होता. ती पुढ्हा हात जोडून म्हणाली, “ कृपा करून मला एक भिक्षा घाला. माझ्या नवऱ्याला सोडवून आणणं फार सोंप आहे. तो स्वतः एक लढवय्या आहे. त्याच्या हातीं शस्त्र असतं तर त्याला पकडणं इंग्रजांना कठीण गेलं असतं. आज त्याच्या हातीं, कुणी हत्यार दिलं तर तो सहज तिथून सुटून येईल आणि आपल्या सोबत्यांनाही सोडवील. ”

“ तूं पोर आहेस ! ” नबाब इंसुन म्हणाला, “ इंग्रज म्हणजे काय याची तुला कल्पना नाहीं. त्या इंग्रजांच्या होडीवर चढून जाऊन त्याला हत्यार देऊन येईल कोण ? ”

शैवलिनी मान खालीं घालून मोळ्या अदबीनें म्हणाली, “ खांचिदांचा हुक्म झाला, मला होडी देण्यांत आली, तर मीच स्वतः जाईन— ”

नबाब मोटमोळ्यानें हंसुं लागला तेव्हां ती म्हणाली, “मला तें नाहीं साधलं खाविंद, तर मी मरून जाईन. त्यांत दुसऱ्या कुणाचंच नुकसान व्हायचं नाही; पण जर मला यश आलं तर माझंही काम होईल अन् आपलंही काम होईल.”

नबाबाला वाटले, ही वाई घाडसी आहे. हे घाडस करतांना मेली तर आपले काय नुकसान आहे? जर तिनें काम पार पाडले तर ठीकच, नाहींतर महंमद-तकीला परवाना गेलाच आहे. तो शैवलिनीला म्हणाला, “तूं एकटीच जाणार आहेस का?”

शैवलिनी म्हणाली, “मी वायको माणूस—एकटी कशी जाऊ? कृष्ण करून माझ्याबरोबर एक दासी आणि एक रक्षक द्यायचं कबूल करा.”

नबाबानें मसिबुद्दिन नांवाच्या एका विश्वासू आणि बलवान खोजाला तिन्याबरोबर जायला सांगितले. बरोबर एक हिंदू दासीही दिली होती. शैवलिनी-बरोबर तीं जायला निघालीं त्यावेळीं नबाब म्हणाला, “मसिबुद्दिन, ही सांगेल तो हुक्म तूं पाठीत जा. ही बेगम आहे असं समज. दलनी बेगमची गांठ पडली तर तिला बरोबर घेऊन तत्काळ इथं ये.” तो शैवलिनीला म्हणाला, “बिबी, जा. यशस्वी हो. केव्हांही कधी मुष्किल पडली तर मीरकासीमकडे यायला विसरूं नकोस.”

त्याच रात्री तीं तिथेंही होडीतून निघालीं.

• •

### : ३ :

**♣ स्वच्छ चांदणे पडले होतें.** गंगेच्या दोन्ही कांठांना दूर अंतरापर्यंत वाळवंट पसरलेले दिसत होतें. नदीचें पाणी संथ वाहत होतें. ओहोट झाल्या-मुळे बन्याचशा होड्या तिर्थे नांगरून पडल्या होत्या. त्या साऱ्या होड्यांत जें एक मोठें गलवत होतें, त्याच्यावर सशस्त्र शिपायांचा पाहारा होता. अंतल्या केबीनमध्ये कांहीं इंग्रज बुद्धिबळाचा डाव खेळत होते. त्यांतला एकजण दारू पीतपीत वाचीत होता. एकजण नुसतें वाय वाजवीत होता.

एकाएकी सगळे दचकून थांबले. त्या भयाण रात्री कुटूनतरी जवळूनच रडण्याचा आवाज ऐकूं येत होता. हळुहळु तें रडणे वाढूं लागले होते. तो

आवाज दुरून येत असावा, पण नदीच्या वाळवंटांत अंतराचा प्रश्न नव्हता. रात्रीच्या शांत वेळी ऐकूऱ्य येणारा तो रडण्याचा आवाज सर्वोच्च्या कानाला भयानक वाढून लागला.

ॲमिएट खेळ टाकून उठला. बाहेर येऊन त्याने चोहीकडे नजर फेकली. जवळपास कुठेच कुणी दिसले नाही. नजिक कुठेही समशान नव्हते. तो रडण्याचा आवाज ऐकूऱ्य येत होता तो त्या वाळवंटाच्या मध्यभागांत. ॲमिएट होडींतून खाली उतरला आणि आवाजाच्या अनुरोधाने चालून लागला. थोड्यें से चालून गेल्यावर त्याला दिसून आले, की वाळवंटाच्या मध्यभागी कुणीतरी बसलेले असावे. ॲमिएट त्या व्यक्तीच्या जवळ गेला—एक ढी याहो फोटून रडत होती.

ॲमिएटला देशी भाषा येत नव्हती. त्याने तिची चौकशी केली. पण तिला भाषा न कळल्यामुळे ती अधिकच रँडून लागली.

आपले म्हणणे तिला समजावून देणे अशक्य आहे असे पाहून त्याने खुणेने तिला आपल्याबरोबर येण्यास सांगितले. ती ढी उठली, तसा ॲमिएटही पुढे चालून लागला. ती ढीही रडत रडत त्याच्यामागोमाग निघाली.

केविनीत आल्यावर ॲमिएट गलस्टनला म्हणाला, “ही बाई वाळवंटांत एकटीच बसून रडत होती. हिला माझी भाषा कळत नाही आणि मला हिची भाषा कळत नाही. आतां तुंच हिला विचार.”

गलस्टनचे भाषेचे ज्ञान ॲमिएटपेक्षां फारसे अधिक नव्हते, पण तिथल्या इंग्रजांच्या मेळाव्यांत हिंदीभाषाभिज्ञ म्हणून त्याची प्रस्त्राति होती. त्याने तिला हिंदीत विचारले, “कोण तू ?” तिने उत्तर दिले नाही. ती नुसती रडत होती. त्याने विचारले, “तू कां रडते आहेस ?” तरीही रडणे थांबले नाही. त्याने विचारले, “तुझे घर कुठं ? कां आली आहेस तू इथं ?” तरीही ती तशीच रडत राहिली होती.

गलस्टनने हार खाली. ती कांही उत्तर देत नाही असे पाहून इंग्रजांनी तिला जायला सांगितले. तेही तिला कळले नाही. ती तशीच उभी राहिली होती.

ॲमिएट म्हणाला, “हिच्या पोषाखावरून ही बंगाली असावी असे वाटतं. कुणातरी बंगाली माणसाला बोलावून हिची हकिकत विचारून घ्या.”

साहेबांचे सारे खानसामे बहुधा बंगाली मुसलमान होते. साहेबांने त्यांपैकी एकाला बोलावून घेतले आणि तिची हकीकित काढून ध्यायला सांगितले.

खानसाम्यानें तिला विचारले, “रडतेस कां ?” त्यासरशीं ती मोठमोळ्यानें हँसूऱ्या लागली. खानसामा साहेबाला म्हणाला, “ही पागल आहे.”

साहेब म्हणाला, “तिला काय हवं तें विचार !”

खानसाम्यानें विचारले तेव्हां ती म्हणाली, “भूक लागली आहे.”

खानसाम्यानें साहेबाला तसें सांगितले तेव्हां साहेब म्हणाला, “तिला बबर्जीखान्यांत नेऊन खायला घाल.”

बबर्जीखान्यांत गेल्यावर ती म्हणाली, “मी आहें ब्राह्मणाची मुलगी. तुमच्या हातचं अन्न मला कसे चालेल ?”

खानसाम्यानें जाऊन साहेबाला तसें सांगितले तेव्हां तो म्हणाला, “आपल्या या सान्या होड्यावर कुणी ब्राह्मण नाही का ?”

खानसामा म्हणाला, “एक शिपाई ब्राह्मण आहे आणि एक कैदी ब्राह्मण आहे.”

साहेब म्हणाला, “कुणापाशी अन्न असलं तर हिला त्यांतलं थोडं द्या म्हणावं.”

खानसामा तिला घेऊन पहिल्यानें शिपायापाशी गेला. शिपायाचें जेवण उरकलें होतें. त्याच्यापाशीं कांहीं शिळ्यक नव्हतें. तो तिला घेऊन ब्राह्मण कैदी असलेल्या होडीवर गेला. तो कैदी होता प्रताप राय. त्याच्याभोवतीं संत्याचा खडा पाहारा होता. होडीत काळोख होता. खानसामा म्हणाला, “भटजीबुवा, तुमच्या हँडीत भात आहि का थोडा ?”

“कां !” प्रतापने विचारले.

“एक ब्राह्मणाची वाई उपाशी आहे.” खानसामा म्हणाला, “भात असला तर तिला खायला घाला.”

प्रतापच्या हँडीत भात नव्हता. तरीपण त्यानें होकार दिला. तो म्हणाला, “माझ्या हातांतल्या या हातकड्या काढायला सांगा.”

खानसाम्यानें संत्याला प्रतापच्या हातांतल्या हातकड्या काढायला सांगितल्या, पण संत्यानें साहेबाचा हुक्म असल्याशिवाय तसें करतां येत नाही असें उत्तर दिले.

सुंदर चेहन्याचा सर्वत्र जय होत असतो. खानसाम्याने जोऊन अॅमिएट साहेबाला वर्दी दिली. तोपर्यंत शैवलिनी प्रताप असलेल्या होडीवर बाहेर उभी राहिली होती. ती बुरखा घेऊन उभी होती. साहेबाचा हुक्म होतांच तिला घेऊन खानसामा साहेबापाशी गेला. त्यावेळी तिने बुरखा काढला होता. तिच्या सौंदर्याचा साहेबाच्या मनावरही परिणाम झाला. ती वेडी आहे असें कळलें त्यावेळी त्याला तिची दया झाली. साहेबाने प्रतापन्या हातकड्या काढायचा हुक्म दिला आणि शैवलिनीला प्रतापन्या होडीत जायचीही परवानगी दिली.

खानसामा बत्ती घेऊन आला. संच्याने प्रतापन्या हातकड्या खुल्या केल्या. प्रतापने खानसाम्याला आपल्या होडीत येऊ दिलें नाही—तो मुसलमान होता ना ! हातीं बत्ती घेऊन प्रताप हंडीतला भात वाढायचें ढोग करू लागला. त्याचा उद्देश होता पक्कून जायचा.

शैवलिनी होडीन्या आंतल्या केबिनीत गेली. संत्री बाहेर पहारा करीत होता. प्रतापन्या समोर जातांच तिने पुन्हा बुरखा मार्गे घेतला. तिला पहातांच प्रताप यक्क झाला. ती दातांनी ओठ चावीत होती. तिची मुद्रा बितकी निश्चयासमक तितकीच आनंदाने उजळलेली होती. प्रतापला वाटलें, वाघाला शोभेशी ही वाधीण होती खरी.

शैवलिनी अगदी पुटपुटत म्हणाली, “ हात धुऊन टाक. मी कांही तुझ्या भाताची भीक मागायला आलेली नाही. आतां पळ इथून. तुझ्यासाठी वाकणाच्या पलिकडे होडी तयार आहे. ”

प्रताप तशाच हलक्या आवाजात म्हणाला, “ आधीं तूं जा, नाहीरर तूं संकटात पडशील. ”

ती म्हणाली, “ आधीं तुम्ही पळा पाहूं. पुन्हा हातकड्या घातल्या तर पळतां यायचं नाही. एकदम पाण्यात उडी व्या. यावेळीं तरी माझ्या अकले-प्रमाणे वागा. मी आहें पागल. मी पाण्यात उडी घेतें. मला वांचवण्यासाठीं तुम्ही माझ्या मागोमाग पाण्यात उडी व्या. ” असे म्हणून ती मोठमोळ्याने हंसत औरहूं लागली.—“ मी नाही जेवणार ! मी नाही जेवणार ! मी नाही जेवणार ! ” नंतर तिनें एकदम रडायला सुरवात केली आणि म्हटलें, “ मला

मुसलमानाच्या हातचं खायला लावलं. मी बाटलें. आई गंगे, मला शुद्ध कर.” असें म्हणून शैवलिनीने गंगेच्या प्रवाहात झैप घेतली.

“ काय ज्ञालं ? काय ज्ञालं ? ” असें म्हणत प्रताप बाहेर आला त्यावेळी समोरच्या संव्याने त्याला अडवले. “ हरामजादा ! बाई माणूस बुद्धन मरते आहे अन् तू उभा राहून पहातो आहेस ? ” असें म्हणत प्रतापने त्या शिपायाला एक लाथ मारली त्यासरशी तो किनाऱ्याच्या बाजूला खाली पडला. “ वांचवा ! त्या बाईला वांचवा ! ” असें म्हणत प्रतापने पाण्यांत उडी घेतली. पोहण्यांत पटाहत असलेली शैवलिनी आधीच पुढे गेली होती. प्रताप तिच्या मागोमाग जात होता. कैदी पळाला असें पाहून पोहत असलेल्या प्रतापवर दुसऱ्या शिपायानें बंदुक रोखली तेव्हां तो तिथूनच ओरडला, “ भिऊं नकोस. मी कांहीं पळत नाहीं. या बाईला आधीं बाहेर काढतों. नजरेसमोर स्त्री-हस्त्या ज्ञालेली कशी पाहूं ? हिंदू आहेस ना तूं ? कलून सवरून ब्रह्महस्त्या कां करतोस ? ” शिपायानें बंदुक खाली केली.

शैवलिनी पोहत पोहत शेवटच्या होडीपाशी आली. ती होडी पाहातांच ती दचकली. लॉरेन्स फॉस्टरने तिला ज्या होडीत ठेवले होते तीच ती होडी होती. केबिनीच्या छपरावर चंद्राच्या स्वच्छ प्रकाशांत तिला एका खाटेवर लॉरेन्स फॉस्टर आडवा पडलेला दिसला. इतक्यांत त्याचीही नजर तिच्याकडे गेली. त्यासरशी तो ओरडला, “ पकडो, पकडो, हमारा बिबी. ” फॉस्टर स्वतः जखमी झाल्यामुळे दुबळा होऊन पडलेला होता. त्याला उठायची ताकद नव्हती. सारेच ओरडत उठले, ‘ पकडो पकडो, फॉस्टरसाब इनाम देगा. ’ प्रताप व्यापल्याशीच म्हणाला, “ एकदा फॉस्टरला मी इनाम दिलं आहे. पुन्हा एकदा इनाम द्यायची ही संघी वरी आली आहे. ” तो पाण्यांतून मोळ्यानें ओरडून म्हणाला, “ मी पकडतों तिला. तुम्ही फिरा मारूं. ”

त्याच्या शब्दाला ते फसले आणि मारूं फिरले. तो प्रताप होता हें फॉस्टरला तरी कुठे माहीत होते ?

: ४ :

♣ तीं दोघेही पोहत पोहत फार दूरवर गेलीं होतीं. तो क्षण मोठा आनंदाचा होता. अफाट समुद्र त्यांच्यासमोर पसरला होता आणि ही तर एक लहानशी नदी होती. जन्मादारम्य त्या संसारसमुद्रांत वाढळी वाच्यांत झी पोहत आलीं होतीं—त्यांना या छोट्या नदीची काय पर्वा ?

आनंदाची परमावधी झाली होती ती प्रतापची. शैवलिनी मात्र सांशक झाली होती. कळीच्या बाहुलीसारखी ती पोहत होती. पोहत असतांना त्या जखमी साहेबाचा चेहरा तिला दिसत होता.

तीं दोघेही पोहण्यांत पटाईत होतीं. प्रतापने तिला गाठले आणि हांक मारली, “ शैवलिनी—शै— ! ”

शैवलिनी दचकली. तिच्या हृदयाला कंप सुटला. लहानपणी तो तिला ‘शै’ म्हणून हांक मारी. किती वर्षे झालीं त्या गोष्टीला ! तिने डोळे मिटले. मनांतस्या मनांत तिने चंद्र आणि तारका नजरेसमोर आणल्या आणि म्हटले, “ प्रताप, आजसुद्धां या मरतुकऱ्या गंगेत चंद्राचा प्रकाश आला कसा ? ”

“ हा चंद्राचा प्रकाश नव्हे.” प्रताप म्हणाला, “ आतां सूर्य उगवलाय शै. आतां कुणाची भीति नाही.”

“ तर मग चल किनारा गांडूं.”

“ तुला आठवतं का शै, एक दिवस असेच आपण पोहत होतो—” शैवलिनीने उत्तर दिले नाही. एक लाकूड वाहात जात होते तें प्रतापकडे लोटून ती म्हणाली, “ हें घर अन् जरा विश्रांती घे.”

त्याने पुन्हा विचारले, “ आठवतं ना ? तूं बुडाली नाहीस—मी बुडालो.”

“ आठवतं.” शैवलिनी म्हणाली.

“ मनांत आणलं तर मी वाटेल तेव्हां बुडेन—पटतं ना हें तुला ? —मी नाही वर येत—आज मी जीव देणार—” असे म्हणून प्रतापने हातांतले लांकूड सोडून दिले.

“ हें काय चालवलं आहेस प्रताप ? ” शै म्हणाली.

“ खरोखरच मी जीव देणार आहें.” प्रताप म्हणाला, “ मी सांगतो तशी शपथ करीत असलीस तरच मी वर येईन.”

“कोणती शपथ प्रताप !” शैवलिनीने विचारले. यावेळी तिला हातीं तलवार घेऊन उभा राहिलेला फॉस्टर समोर दिसत होता. तिने पुन्हां विचारले, “कसली शपथ प्रताप !”

“या गंगेच्या पाण्यांत—”

“मला गंगा काय होय !”

“तर मग धर्माला साक्षी ठेवून—”

“आतां धर्म कुठं राहिलाय माझा ?”

“तर मग माझी शपथ घे—”

“जवळ ये.” शैवलिनी, “तुझा हात इकडे दे—” प्रताप जवळ येतांच फारा दिवसांनी शैवलिनीने त्याचा हात धरला. दोघांनीही जोडीने पोहणे कठीण जाऊ लागल्यामुळे त्याने पुन्हा तें लाकूड हातीं घेतले.

प्रताप म्हणाला, “आतां माझी शपथ घे. नाहीं तर मी बुडी मारतो. काय करायचं आहे जगून ! कसल्या आशेच्या जोरावर या पाणी जीवनाचा भार मी सहन करू—मला हात लावून शपथ घे—माझ्या चिण्यामरण्याच्या शुभाशुभ परिणामाची जबाबदारी आहे तुझ्यावर—”

शैवलिनी म्हणाली, “तुझी शपथ, तू जे सांगशील तें मी कबूल करते.”

प्रतापने जे सांगितले तें फार भयंकर होते. ती शपथ घेणे शैवलिनीच्या लेखीं अशक्य होते. ती म्हणाली, “या जगांत माझ्यासारखं दुःखी दुसरं कोण आहे प्रताप ?”

“मी !” प्रताप म्हणाला.

“तू दुःखी कसा ?” शैवलिनी, “तुझं एवढं वैभव आहे—अंगांत ताकद आहे—लौकिक आहे—मित्रांचा गोतावळा आहे—रूपसी आहे—माझं काय आहे प्रताप ?”

“खरं आहे” प्रताप म्हणाला, “तुझं म्हणायला कांहीच नाही ! ये तर, आपण दोघांही बुद्धन जीव देऊं.”

शैवलिनी क्षणभर विचारांत पडली. तिला वाटले, मी मेले तरी कांही बिघडणार नाही, पण माझ्यासाठी प्रतापने कां मरावें ! ती म्हणाली, “आतां चल तीरावर !”

प्रतापने हातचें लाकूड सोडलें आणि खाली बुड्ही मारली. अजूनही त्याच्या हातात शैवलिनीचा हात होता. तिनें त्याला वर ओढलें. प्रताप वर आला तेव्हां शैवलिनी म्हणाली, “मी शपथ करते!—पण तूं एकदां विचार करून पहा, की तूं माझं सर्वस्व काढून घेतो आहेस—मला तूं नको आहेस; पण तुझी आठवणसुद्धा मी कां विसरून जाऊ?”

प्रतापने तिचा हात सोडला. शैवलिनीने पुन्हा त्याचा हात धरून गहिंवरून म्हटले, “प्रताप, हा हात घट धर—ऐक प्रताप, तुला हात लावून मी शपथ घेतें—तुझ्या जिण्यामरण्याच्या शुभाशुभाची जबाबदारी आहे माझ्यावर. ऐक. तुझी शपथ—आजपासून मी तुला विसरून गेले! आजपासून मी माझ्या सान्या सुखावर तिलंबली दिली. आजपासून मी माझं मन माझ्या ताब्यांत ठेवीन—आजपासून शैवलिनी मेली असं समज.” असें म्हणून तिनें प्रतापचा हात सोडला. हातचें लाकूड्ही सोडले.

प्रताप तसाच गहिंवरून म्हणाला, “चल आतां किनान्यावर जाऊ.”

दोघेंही किनान्यावर येऊन पौचली. वळणावरून चालत जाऊन त्यांनी तिथें ठेवलेली होडी गांठली. दोघेंही होडीत बसली.

रमानंदस्वामी त्यांची ही सारी हालचाल लक्षपूर्वक पहात होते याची त्या दोघांनाही जाणीव नव्हती. तिकडे इंग्रजांचे लोक देखील कैदी नापत्ता झाले असें पाहून माझे फिरले होते.

प्रतापाला पक्कून जावें लागले, पण रामचरण मात्र सहजासहजी सुटला. तो इंग्रजाच्या होडीत कैदी म्हणून नव्हता. फॉस्टरला लागली होती ती गोळी त्याचीच, संत्री मेला होता तो त्यान्याच गोळीनें, हें कुणालाच माहीत नव्हतें. तो एक भोळा विचारा गडी आहे अशी कल्पना करून मुंगेरहून निघताना फॉस्टरने त्याला सोडून दिले, त्यावेळी रामचरण म्हणाला, “मी गवळ्याचा पोर. माझा पाय हा असा मोडलेला. तुम्ही म्हणतां वाटेल तिकडे जा, पण जाऊ कसा?”

साहेब म्हणाला, “ठीक आहे. कांही दिवस तूं आमन्यावरोवरच रहा. मी तुझ्या औषधाची व्यवस्था करीन.”

रामचरणाला हेच इवें होतें. जिथे प्रताप तिथेच आपण राहावें असा त्याचा इरादा होता.

आतां तो कैदी नव्हता. प्रताप पक्खून गेला असें जेव्हां त्याला कळले तेव्हां रात्रीच्या वेळी कुणालाही दाद लागू न देतां होडीवरून उतरून तो पक्खून गेला.

• •

## : ५ :

♣ त्या रात्री चंद्र दिसत नव्हता. ढगांनी सारें आकाश व्यापून टाकले होते. जिकडे तिकडे घनदाट काळोख पसरला होता.

नदीच्या कांठाला पुष्कळ आडोशाच्या जागा होत्या. तिथें लपून बसणे शक्य होते. काळोखाचा फायदा घेऊन प्रतापला दाद लागू न देतां शैवलिनी होडीतून पळाली आणि त्या आडोशाच्या जारी लपून राहिली.

आतां तिच्या सर्वस्वाचा अपहार झाला होता. तिच्या साच्या आशाआकांक्षा मावळल्या होत्या. आतां या युद्धाला तोंड चायला आपण असमर्थ झालें आहो अशी कल्पना आल्यामुळे ती लढाईच्या मैदानांतून पळाली होती. प्रतापला दाद लागली तर तो आपला पाठलाग करीत येईल या भीतीनें ती त्या आडोशाच्या जागेतून वाट काढीत शक्य तितकी दूर पक्खून जात होती. समोरच डोंगर होता, पण तो टाक्कून ती जंगलाच्या झालीत सारा दिवस लपून राहिली. सारा दिवस ती उपाशी होती. संध्याकाळ झाली, आधीं काळोख पडला. थोड्या वेळानें चंद्र उगवला, तेव्हां त्या चांदप्पाच्या प्रकाशात ती डोंगर चूकून जाऊ लागली.

त्या डोंगरावर पायवाट नव्हती. खडेधोड्याप्रमाणेच जिकडे तिकडे काटेरी झुऱ्हपें विखुरलेली होतीं. त्या तसल्या बिकट वाटेंतून चालत असतांना तिच्या पावलांतून रक्त वाहूं लागले होते. ती हवालदिल झाली होती तरीही रस्ता काटायचा प्रयत्न करीत होती.

बुद्धिपुरस्सर तिनें हें दिव्य पत्करले होते. मुखाचा संसार टाकून, कांद्याकुळ्यांनी भरलेल्या बंगली भागांत साप किरडवाची पर्वा न करता तिनें प्रवेश केला होता. तिने आजवर केलेल्या घोरतर पापाचें हें प्रायश्चित्त होतें का ?

सारा देह क्षतविक्षत झालेला, आंत मुकेतहानेने डोंब उठवलेला, पुढे पाऊल टाकायला देखील असमर्थ झालेल्या परिस्थितीत ती वाट काढीत होती.

इतक्यांत आकाश भरून आले. काळोखावर काळोखाचे थर चढूं लागले. तो डोंगर, पलिकडील नदी, झाडी झुडपें सारीं काळोखांत बुद्धन गेलीं. आतां यापुढे डोंगर चढून जाणे अशक्य आहे असे दिसून आल्यामुळे हताश होऊन ती तिथल्या तिथेच बसली.

आकाशाच्या कुठल्यातरी टोकाला चमकणाऱ्या विजेच्या रेषा दिसत होत्या. मागोमाग मेघांचा प्रचंड गडगडाट होत होता. वारा धोधावत होता. झाडें झुडूपें उन्मदून पडत होतीं.

तितक्यांत पावसाचा एक थेंब पडला—एकामागून एक थेंब पडतां पडतां जोराचा पाऊस सुरु झाला. वाच्याचा आणि मेघांचा झगडा सुरु झाला होता. जिकडे तिकडे गडगडाट आणि कडकडाट होत असतांना मोठमोठीं झाडें कोसळून पडत होतीं. मोठमोठ्या शिला गडगडत जात होत्या. पलीकडून गंगेच्या पाण्याचा कलकलाट कानीं येत होता. हजारों धारांनी कोसळणाऱ्या त्या पावसांत शैवलिनी बसून राहिली असतांना डोंगराच्या शिखरावरून कोसळ-मान्या पाण्याच्या प्रवाहांत ती कमरेपर्यंत बुडाली होती.

योड्या वेळाने पाऊस थांबला, पण वादळ थांबले नाही—थोडेसे ओसरले मात्र. काळोख अधिकाधिक वाढत होता. आतां डोंगरावर चढणे किंवा खाली उतरणे, दोन्हीही अशक्य झालीं होतीं.

शैवलिनी थंडीने कडकड कांपत होती. आतां तिला वेदग्राम आठवले. नवव्याच्या घरचा सुखाचा संसार आठवला. एकदा पुन्हा त्या सुखाच्या संसाराचा अनुभव घ्यावा आणि मग मरावें असे तिला वाढूं लागले. तें खारे तर दूरच रहो, पण उगवता सूर्य दिसणेंसुद्धां आतां अशक्य झाले होतें. ती मृत्युला हांक मारीत होती—तिला वाटले, मृत्यू आतां अगदी जवळ आला—

इतक्यांत त्या निर्जन पर्वतावर, घनदाट जंगलांत, महाघोर अंघकारांत कुणातसे माणसाने शैवलिनीच्या अंगाला हात लावला.

पहिल्याने तिला वाटले, कुणीतीरी जंगली जनावर असावें. ती जरा सरकून दूर झाली. पुन्हा तोच तसा हाताचा स्पर्श—प्रत्यक्ष माणसाच्या हाताचा स्पर्श—त्या मिहु काळोखांत कांहीं दिसत नव्हतें—ती धावरून ओरडली, “ कोण

तुं ! कोण तुं ? देव की माणूस ? ” ती माणसाला भीत नव्हती—भीत होती देवाला—देवाघरच्या शिक्षेला.

तिच्या प्रश्नाला कुणी उत्तर दिलें नाही. मनुष्य असो की देवता असो, कुणीतरी तिला दोन्ही हातांनी घरून ठेवलें होतें. कुणाचातरी ऊऱ्या श्वासोच्छ्वास तिच्या गालाला चाढून जात होता—कुणीतरी एका हातानें तिचे दोन्ही पाय उचललें आणि दुसरा हात पाठीला दिला—तिला वर उचललें—शैवलिनी ओरडली तरीही कुणी उत्तर दिलें नाही. माणूस असो, देव असो की पिशाच असो, कुणीतरी तिला घेऊन डोंगर चढूं लागला होता.

शैवलिनीला निश्चितपणे वाटलें, तो कुणीही असो, तो लॉरेन्स फॉस्टर नव्हता खास !



## चतुर्थ खंड

: १ :

♣ प्रताप जमीदार होता—प्रताप डाकू होता. ज्या काळचा हा इतिहास लिहिला जात आहे, त्या काळात बरेच जमीदार डाकू होते. डाकू कुणाला म्हणत नाहीत? तैमूरलंगने पूर्वपुरुषही डाकू होते. इंग्लंडमध्ये जे आपल्या वंशाचा अभिमान बाळगतात ते नॉर्मन लोक किंवा स्कॅंडिनेवियन नाविक लोक आपण डाकूंचे वंशज आहोत असें अभिमानाने सांगतात. कौरब-सुद्धा गाई चोरीत होते. बंगाली जमीदाराचे कांहीं कांहीं वंशज याचप्रमाणे डाकून्या शाखेतून जन्माला आले होते.

प्रताप जो डाकू झाला होता तो स्वतःन्या संपत्तीचे रक्षण करण्याकरतां किंवा पराक्रमी शत्रूच्या निःपाताकरतां. त्यानें निष्कारण कुणावर डाका घातला नाही, की कुणाची हत्या केली नाही. उलट दुबळ्या लोकांचे रक्षण करण्यात तो पुढाकार घेत असे.

छोट्या होडीतून शैवलिनी पळाली त्या रात्रीच्या प्रभातकाळी प्रताप जागा झाला तेव्हां रामचरण आलेला पाहून तो आनंदित झाला. त्याच वेळी शैवलिनीचा पत्ता लागला नाही म्हणून तो खिळ झाला होता. त्याला वाटले, शैवलिनीने जीव दिला.

प्रताप त्याच होडीतून भुंगेरला आला. तो किल्यात गेला त्यावेळी त्याला दिसून आले, की इंग्रजाबरोबर लढाई देण्याची तयारी नवाब जोराने करीत होता. प्रतापला आनंद झाला. या दैत्यांना आतां बंगलमधून हांकलून काढतां नाही का यायचे! फॉस्टर नाही का पकडला जायचा!

पण या कामीं आपत्याला कोणतें सहाय्य करतां येईल ? सेतु बांधायला खारकुंडीनें मदत केली नव्हती का ? त्याच्यापाशीं सैन्य नव्हतें. नुसते लाठी-वाले होते—डाकू होते—त्यांचा कांहीं उपयोग होईल का या कामीं ?

दुसरें कांहीं ज्ञालें नाहीं तरी इंग्रजांची रसद तर लुटतां येईल ! एवढ्यानें देखील नवाबाच्या कार्याला मदत नाहीं का व्हायची ! सैन्याचा पाठलाग करायचा आणि त्यांच्या खाद्यपेयाच्या वस्तु लुटायच्या असें त्यांनें ठरवलें.

इंग्रजांनी चंद्रशेखरचा सर्वनाश केला, शैवलिनी मेली, त्याला स्वतःला कैदेंत घातलें, असेंच अणखी किती लोकांचें या इंग्रजांनी किती नुकसान केलें असेल ! नवाबाला एवढी मदत केली तर तो आपल्याला एक-दोन परगणे-देखील देईल !

नवाबाच्या अमात्य वर्गाची खुषामत करून त्यानें नवाबाची भेट घेतली. बराच वेळ त्या दोघांचे खलबत झाल्यावर तो परत घरी आला. बज्याच दिवसांनी नवरा घरी आलेला पाहून रूपसीची काळजी दूर झाली. मात्र शैवलिनीच्या मृत्यूची बातमी ऐकून तिला फार दुःख झालें. सुंदरीवरही त्या बातमीचा तसाच परिणाम झाला.

पुन्हां प्रताप कामगिरीवर निघाला.

मुंगेरपासून काटोवापर्यंत सर्व लाठीवाले आणि डाकू प्रतापनें गोळा केले आहेत ही बातमी जिकडे तिकडे पसरली.

ती बातमी ऐकतांच गुरगनखां अस्वस्य झाला.

● ●

## : २ :

**त्या** काळोख्या गुहेंत शैवलिनी दगडावर झोपली होती. त्या महापुरुषानें तिला आणून तिथें ठेवलें होतें. वादळी पाऊस थांबला होता. मात्र त्या गुहेंत सर्वत्र अंधकार पसरला होता. ढोळे झांकले तरी अंधार—उघडले तरी अंधार. दगडाच्या फटीतून क्वचित ठिबकणाऱ्या पाण्याच्या येंबाच्या आवाजाखेरीज कसलाच आवाज ऐकूं येत नव्हता.

शैवलिनी अगदीं धावरून गेली होती. ती जिवाला कंटाळली होती. सुम, धर्म, कुल, मान, हीं सारींच ती हरवून बसली होती. मग ती भीत होती

कशाला ? ज्याच्यासाठी तिनें सर्वस्वाचा त्याग केला होता, तोही आतां तिच्या लेखी नाहीसा झाला होता. दोन दिवसाचा उपास, अडचणीच्या मार्गातून केलेला प्रवास, वादळामुळे उडालेली दैना यांनी ती पूर्णपणे थळून गेली होती. देह अगदी कोसळून पडला होता.

अर्धवट झोंप आणि अर्धवट जागृतावस्थेत ती त्या गुहेतल्या दगडावर पळून राहिलेली असतांना तिच्या नजरेसमोर नरकाची भयानक दृश्ये दिसत होती. कल्पनेच्या पलीकडे जाऊन दिसत असलेली ती भीषण दृश्ये पाहून ती घारून जागी झाली आणि ‘धांवा धांवा, मला वांचवा’ असें ओरङ्गे लागली. एक किंचाळी फोडून तिनें म्हटले, “काय होणार माझे ? यांतून सुटका व्हायचा उपायच का नाही ?”

गुहेतून गंभीर आवाज आला, “उपाय आहे—” तो आवाज ऐकून शैवलिनी दचकली. पुन्हां आवाज झाला, “बारा वर्षांचं व्रत घे !”

ही आकाशवाणी होती का ?

ती म्हणाली, “कसलं हें व्रत ? मला कोण शिकवील तें ?”

उत्तर आले, “मी शिकवीन. हें व्रत ग्रहण कर. तुझ्या अंगावर असलेलं वस्त्र टाकून मी देतो तें वस्त्र परिधान कर. हात पुढं कर.”

शैवलिनीने हात पुढं केला. त्या हातांत आलेले वस्त्र नेसून तिनें आपले वस्त्र टाकून दिले आणि विचारले, “आतां काय करू ?”

उत्तर आले, “आपल्या सासुरवाडीला जा—वेदग्रामला जा—तिथं गांवाबाहेर एक झोंपडी बांध. फलमूळाखेरीज दुसरं कांही खाऊं नकोस—अन् तेही एकच वेळ. जमिनीवर शयन कर. जटा धारण कर. संध्याकाळीं एकदांच भिक्षेसाठी गांवांत जा. भिक्षा मागतांना गांवोगांव आपल्या पापाचा उच्चार करीत जा—”

“माझं पाप बोलण्याजोगं का आहे ?” ती म्हणाली, “याखेरीज प्रायश्चित नाहीच का ?”

उत्तर आले, “आहे.”

“कोणतं ?”

“मरण !” उत्तर आले.

“तर मग व्रतच घेते.” शैवलिनी म्हणाली, “आपण कोण ?” यावर

उत्तर आले नाहीं तेव्हां तिने पुन्हां विचारले, “आपण कुणीही असा,—मी विचारीत नाहीं—पर्वतावरची देवता समजून मी आपल्याला नमस्कार करते—मला एकाच प्रश्नाचं उत्तर या, माझे पति कुठं आहेत? त्यांची माझी भेटच दोणार नाहीं का?”

उत्तर आले, “प्रायश्चित पुरं ज्ञात्यावर तुला तुझ्या पतीची भेट होईल.”

“म्हणजे बागा वर्धीनी!?” शैवलिनी म्हणाली, “अन् त्यापूर्वीच मी मेले तर?”

“तर मृत्युकाळी भेट होईल!”

“त्यापूर्वी भेट व्हायचा कांही मार्गच नाहीं का!” शैवलिनीने विचारले.

उत्तर आले, “आजच त्याची भेट व्हावी अशी तुझी इच्छा असेल तर या गुहेत एक आठवडाभर राहून आपल्या पतिदेवाचं अखण्ड स्मरण कर. दुसरा कोणताही विचार मनांत आणू नकोस. या सात दिवसांत फक्त संध्याकाळच्या वेळी बाहेर जाऊन भूक शमवण्यापुरतीं फळमुळं घेऊन ये. कुणा माणसासमोर जाऊ नकोस. कुणी भेटलंच तर त्याच्याशीं बोलू नकोस. या अंधाच्या गुहेत आठवडाभर त्यांचं चिंतन करीत राहिलीस, तरच तुझी त्याची भेट होईल. त्या सात दिवसांत फक्त संध्याकाळच्या वेळी बाहेर जाऊन फळमुळं घेऊन ये. केवळ भूक निवारण होईल एवढंच खा. पोटभर जेऊ नकोस. कुणा मनुष्याजवळ जाऊ नकोस. कुणी अचानक भेटलं तर त्याच्याशीं बोलू नकोस. या काळोख्या गुहेत एक आठवडाभर राहून सरळ मनानं सारखं त्यांचं ध्यान करीत राहिलीस, तरच त्याची तुझी भेट होईल.”

शैवलीने त्याची आज्ञा पाठली. सात दिवस ती गुहेबाहेर गेली नाही. सात दिवस कुणाशीं बोलली नाही. जवळ जवळ उपासपोटीं राहून केवळ एकच आपल्या पतीचे ध्यान करीत ती त्या काळोखांत राहिली होती.

सातध्या रात्रीं ती नित्याप्रमाणे चिंतन करीत बसली असतांना तिची चेतना नष्ट झाली. त्या तंद्रेत तिला नाना प्रकारची भयंकर स्वप्ने दिसून लागली. नरकाची रोमहर्षिक दृश्ये तिला पुन्हांपुन्हां दिसत होतीं.

तिला वाटले, आपल्याला मृत्यु आला. आपला देह घेऊन पिशाचे काळोखांतून आकाशांत उड्हाण करीत जाऊ लागली. तिला वाटलं, तिथून ती

आपल्याला खाली फेंकून देत आहित. खालीं धगधगत्या नरकाची खाई पेटलेली तिला दिसली. तीं पाहून तिचा थरकांप उडाला. तिनें मनांतल्या मनांत हांक मारली, “ कुठं आहां तुम्हीं, पतिदेव ! कुठं आहां चंद्रशेखर ! तुमच्या चरणीं सहस्र सहस्र प्रणाम ! माझं रक्षण करा. मीं अपराधी आहें. आतां मला या नर्कंकुंडांत टाकतील. तुम्ही माझं रक्षण केलं नाहीं तर दुसरं कोण आहे मला ! प्रसन्न व्हा ! माझं रक्षण करा—माझं रक्षण करा ! ”

ती आंधरी, वहिरी, मृतवत् ज्ञाली होती. तिला वाटलें, कुणीतरी आपल्याला घरून घेऊन बसलें आहे.

नजरेसमोर दिसणारीं नरकाची दृश्यें एकाएकीं अंतर्धान पावलीं. तिची बघिरता नाहींशी ज्ञाली. डोळ्यांत दृष्टी आली. तिला वाटलें, हा मृत्यु नव्हे—जीवन आहे. हें स्वप्न नव्हे—ही जागृति आहे. तिनें डोळे उघडून पाहिलें, गुहेत थोडाथोडा उजेड दिसत होता. पहांट ज्ञालेली असावी—ब्रह्मर पक्षांचा किलबिलाट सुरु ज्ञालेला होता.

पण हें काय ? कुणाच्या अंगावर तिचे मस्तक होतें ? कोण तिच्याकडे दयाद्वे दृष्टीनें पहात होतें ? शैवलिनीला ओळख पटली.—तो ब्रह्मचारी वेषधारी चन्द्रशेखर होता. तिच्या कांनीं हांक आली, “ शैवलिनी ! ”

ती उठून बसली. चन्द्रशेखरच्या तोंडाकडे पाहूं लागली. पाहातां पाहातां तिला चक्र आली आणि ती मूर्ढ्णित होऊन खालीं पडली.

चन्द्रशेखरनें तिला सावरून उठवून सावध केलें. सावध होतांच ती त्याचे पाय घरून मोठमोळ्यानें रङ्गुं लागली. ती म्हणाली, “ आतां काय होणार माझं ? ”

“ माझ्या भेटीची इच्छा तूं कां प्रदर्शित केलीस ! ” चन्द्रशेखरनें विचारलें.

शैवलिनीनें डोळे पुसले. रडें आवरलें. सुस्थ होऊन ती म्हणाली, “ मला वाटतं मी फार दिवस वांचणार नाही— ” ती शहारली. स्वप्नांत पाहिलेलीं तीं भयंकर दृश्यें तिला आठवलीं. क्षणभर स्तब्ध राहून ती म्हणाली, “—मी थोड्या दिवसांची सोबतीण आहें. मरायच्यापूर्वी तुमची भेट व्हावी ही इच्छा. नवव्याचं घर टाकून जी निघून गेली ती पुन्हां त्याचीच भेट व्हावी म्हणून तळमळतेय हें कुणाला खरं बाटेल ! कोण माझ्यावर विश्वास ठेवील ! ”

“मी विश्वास ठेवीन.” चन्द्रशेखर म्हणाला, “तुला जबरदस्तीनं नेण्यांत आलं हें कठलंय मला.”

“तें खोट आहे. मी स्वेच्छेनं फॉस्टरब्रोबर गेले होतें. दरोडा पडायच्या-पूवीच फॉस्टरनं मला घेऊन जायला माणसं पाठवली होती.”

चन्द्रशेखरने खाली मान घातली. त्यानें शैवलिनीला हळूच जमिनीवर ठेवले. तो उटून उभा राहिला. तो जायला निघाला होता. जातां-जातां तो म्हणाला, “शैवलिनी, बारा वर्षांच्या प्रायश्चित्ताचं व्रत घें. तोंवर दोघंही जिवंत असले तर पुन्हा आपली भेट होईल. आज हें एवढंच.”

शैवलिनी हात जोडून म्हणाली, “जरा थांचा. प्रायश्चित्त करणं माझ्या नशिबी नाहीसं दिसतं. जरा खाली बसा. क्षणभर मी तुम्हाला पाहून घेते.”

चन्द्रशेखर खाली बसला तेव्हां तिनें विचारले, “आत्महत्येत पाप आहे का !”

“आहे !” तो म्हणाला, “असं कां वाटतं तुला ! कां मरायला उठली अहिस !”

शैवलिनी शहारली आणि म्हणाली, “मरायची मला भीति वाटते. या पर्वतावर कुणीतरी देवता आहित. त्यांनी काय केलं आहे कोण जाणे, रात्रंदिवस माझ्या नजरेसमोर नरकाचीं भयानक दृश्यं दिसतात. मेले तर त्या नरकांत जाईन याची भीति वाटतेय मला !” असें म्हणून ती पुन्हां शहारली आणि लगेच दगडासारखी स्तवध होऊन राहिली.

चन्द्रशेखरने विचारले, “कां घावरलीस ? काय दिसतंय तुला !”

तिच्याकडून उत्तर आले नाही. ती दगडाच्या पुतळीसारखी निश्चल होऊन बसली होती. चन्द्रशेखर सारखी नजर लावून तिच्याकडे पहात होता. एकदम किंचाळी ठोकून ती म्हणाली, “मला वांचवा, मला वांचवा ! तुम्ही माझे पति-राज—तुमच्यास्त्रेरीच कोण माझं रक्षण करणार !” बोलतां बोलतां ती मूर्च्छित झाली.

जबलच असलेल्या झन्यांतले पाणी घेऊन चन्द्रशेखरने तिच्या मस्तकावर सिंचन केले. आपल्या उत्तरीयानें तो तिला वारा घालूं लागला. योड्या घेलानें ती सावध झाली, ती उटून बसली आणि एक शब्दसुद्धां न बोलता हुंदके देत रङ्गुं लागली.

चन्द्रशेखरने विचारले, “ कां रडतेस ? ”

ती म्हणाली, “ तीं नरकाची दृश्यंच दिसतायत मला. मला भीति वाटतेय मरायची. मेले तर त्या नरकांत जाईन. कसंही करून मला वांचवा. मी ही अशी एकटी. वारा वर्षी कशीं काढूं ? ”

चन्द्रशेखर म्हणाला, “ भिऊं नकोस. तो सगळा भ्रम आहे. उपास आणि मानसिक क्लेशांच्या पाथीं हैं सारं होतंय. तू वेदग्रामला जा, गांवाबाहेर एक झोपडी बांध, तिथे सुंदरी येऊन तुझी विचारपूस करील— ” तिचा हात घरून तो तिला म्हणाला, “ चल, ये माझ्याबोवर. ”

शैवलिनी उठून उभी राहिली; पण एकदम गुहेच्या तोंडाकडे पळत सुटली. त्या अंधुक प्रकाशांत रस्ता न दिसल्यामुळे दगडाला ठेंचाळून ती खालीं पडली. पुन्हां तिला मूर्च्छा आली. चन्द्रशेखरने तिला उचलून घेतले आणि पलीकडे वहात असलेल्या झन्यापाशी नेले. बाहेरचा वारा लागल्यावर थोड्या वेळानें ती सावध झाली आणि म्हणाली, “ कुठंय मी ? ”

“ मी तुला बाहेर घेऊन आलोय. ” चन्द्रशेखर म्हणाला.

शैवलिनी पुन्हां शहारली — धाबरली — विचुक बोळं लागली — गाऊं लागली — हंसूं लागली. चन्द्रशेखरला वाटले, की शैवलिनीला वेड लागले. ती चन्द्रशेखरसंचे नांव घेऊन हांका मारूं लागली होती. ‘ मीच चन्द्रशेखर ’ असें त्यानें म्हटले, तेव्हां एकदम झेंप घेऊन तिनें त्याच्या गळ्याला मिठी मारली आणि ती ओक्साबोकशी रळूं लागली.

चन्द्रशेखरलाही गंहिवरून आले. तो हळूहळू तिची समजूत घालीत होता. ती म्हणाली, “ आतां मी तुमच्याबोवर येतें. मला मारणार नाहीं ना तुम्ही ! ”

“ नाही. ” असें म्हणून चन्द्रशेखर उठून उभा राहिला. शैवलिनीही उठली. खिन्न मुद्रेनें चन्द्रशेखर चालूं लागला. पागल झालेली शैवलिनीही केव्हां हंसत, केव्हां गात, तर केव्हां रडत रडत त्याच्यामागून चालूं लागली.



## पंचम खंड

: १ :

♣ इंग्रजांची सारी गलबते मुर्शिदाबादला येऊन पोंचली. मीरकासीमचा तिथला नायब महमद तकीखाँ याला अंमियेट येऊन पोंचल्याची बातमी मिळाली.

महमद तकीखाँ लव्याजम्यानिशी येऊन अंमिएटला भेटला. त्याने अंमियेटला भोजनाचे आमंत्रण दिले. मोळ्या नाखुषीने कां होईना, अंमियेटने त्या आमंत्रणाचा स्वीकार केला. तिकडे इंग्रजांची गलबते खाली केली जाऊ नयेत म्हणून महमद तकीने किनाऱ्यावर आपले टेहेले ठेवून दिले होते.

महमद तकी निघून गेल्यावर इंग्रज खलबत करू लागले—आमंत्रण स्वीकारावें, की नाही? इंग्रजांची जात निर्भय, त्यांनी कां भ्यावें असें गलस्टन् थाणि जोन्सन म्हणाले. अंमियेट म्हणाला, “ आम्ही यांच्याबरोबर लढाई पुकारलीय. आतां सलोख्याचं नात राहिलेलं नाही. आतां यांच्याकडे जेवायला जायचं कसं ? ” शेवटी निमंत्रणाचा स्वीकार करायचा नाही असें अंमियेटने ठरवले.

तिकडे दलनी थाणि कुलसम गलबतावर बंदीत होत्या, त्यांच्यापर्यंत ही बातमी जाऊन पोंचली. दलनी कुलसुमला म्हणाली, “ आतां आपल्या सुटकेची वेळ जवळ आलीय. नबाबाच्या बेगमेला ज्यांनी कैद करून आणलंय, त्यांनाच नबाबाच्या वतीने खान्याचं आमंत्रण येतं, यांतच काय तें समज. इंग्रजांची घटका आतां भरली आहे. निष्कारण आम्हांला ज्यांनी पकडून आणलं, त्यांना आतां चांगलीच अदूल घडेल. ”

“ पण सुटकेसाठी एवढी घाई कां ? ” कुलसुम म्हणाली, “ अटकेत ठेवण्यापलीकडे त्यांनी आम्हांला अजून कसलाच उपसर्ग केला नाही. नुसतं अटकेतच ठेवलंय. बायकांच्या जातीला कुठंही गेलं तरी अटकच. ”

दलनीला राग आला. ती म्हणाली, “ आपल्याच घरी अटक झाली तरी तिथं मी होतें दलनी बेगम. इथं इंग्रजांच्या गलबतावर मी नुसती गुलाम. काय म्हणून त्यांनी आम्हांला अटक करावी ? ”

कुलसुम म्हणाली, “ मुंगेरला ज्याप्रमाणे हे—साहेबाला इंग्रजांच्या वरीनं ओलीस ठेवलं आहे, त्याचप्रमाणं मला वाटतं त्यांनी आम्हांला ओलीस ठेवलंय. नबाबानं हे—साहेबाला सोडून दिलं तर ते आम्हांलाही सोडून देतील. हे—साहेबाला घोका पौचला तरच आम्हांला घोका आहे. मग भ्यायचं कशाला ! ”

दलनीला अधिकच राग आला. ती म्हणाली, “ मी तुझ्या हे—साहेबाला ओळखत नाही अन् तुझी इंग्रजांची सुतीही मला ऐकायला नकोय. मला वाटतं, तुला सोडून दिलं तरीसुद्धां तूं इथून जायची नाहीस. ”

कुलसुमला राग यायच्याएवजी उलट हूँसू आले. ती म्हणाली, “ मी नाही गेले तर तुम्ही मला टाकून जाणार आहां का ? ”

दलनी अधिकच चिडून म्हणाली, “ खरं सांग,—वॅमियेटसाहेबानं तुला दोनतीन वेळ कां बोलावून नेलं होतं ? ”

“ मी खरं तेंच सांगिलं होतं तुम्हांला. ” कुलसुम म्हणाली, “ आमची सारी व्यवस्था ठीकठाक आहे की नाही तेंच तो विचारीत होता. इथं असेपर्यंत आमची कांही गैरसोय होऊं नये हीच साहेबाची इच्छा. ईश्वर करो अन् इथून आमची सुटका न होवो. ”

“ ईश्वर करो आणि तुला एकदांचं मरण येवो ! ” दलनी रागारागाने म्हणाली.

कुलसुम म्हणाली, “ इंग्रजांनी आम्हांला सोडलं तर पुन्हां आम्हांला नबाबाच्याहातीं पडावं लागेल. तो तुम्हांला क्षमा करील, पण माझी खात्री आहे, तो माझी गय करणार नाही. म्हणूनच मी म्हणतेय, की दुसऱ्या कुठं आसरा मिळाला तर पुन्हां म्हणून नबाबाकडे जायचं नाही. ”

दलनीचा राग आतां ओसरला होता. ती गहिंवरून म्हणाली, “ माझा आघार एकच—मरायचंच असलं तर मी नबाबाच्याच पायापार्शी मरेन. ”

इकडे अॅमियेट आपल्या शिपायांना तयारीत रहायला सांगत होता. आपली विशेषशी तयारी नसल्यामुळे गलबते रेसिडेन्सीच्या जवळ नेऊन ठेवावी असें जॉन्सनने टरवले. अॅमियेट म्हणाला, “ आहेत तिथून होड्या हालवल्या तर मुसलमानांना वाटेल, की आम्ही भिऊन पठालो. बसल्या जागी मेलेलं पत्करेल पण घाबरून पठायचं नाही. अडचण आहे ती एकच, की फॉस्टर आजारी आहे. त्याला वाटेल तर रेसिडेन्सीत जायला सांगा. त्याच्या होडीवर असलेली वेगम आणि दुसरी एक ढी यांना दुसरीकडे न्या अन् त्यांच्यावरोबर एकदोन शिपाई द्या.”

शिपाई तयार झाल्यावर फॉस्टरची होडी गुपचुप हालवायचा प्रयत्न सुरु झाला. तें महंमद तकीच्या टेहेव्यांनी पाहिले.

ती बातमी कळतांच महंमद तकीने इंग्रजांना बोलावण्यासाठी माणूस पाठवला. कांही कारणामुळे आपल्याला गलबत सोडून येता येत नाही असें अॅमियेट्साहेबाने त्याला उत्तरी कळवले.

तो दूत होडीवरून उत्तरून थोडासा दूर येतांच त्याने एक वायवार काढला. त्या वायवारावरोबरच किनाऱ्यावरून दहाबारा बंदुकांचे आवाज आले. आपल्या होड्यांवर गोळीबार सुरु झाला आहे हें अॅमियेट्ला कळून चुकले. होडीवरच्या इंग्रज शिपायांनी लगेच उलट गोळीबार सुरु केला. पण ही सारी गोळागोळी आळून होत होती. किनाऱ्यावरचे मुसलमान घराआळून गोळीबार करीत होते, तर इंग्रजांचे शिपाई होडीच्या आंतून गोळीबार करीत होते. या असल्या लढाईत दारूगोळा खर्ची पडण्यापलीकडे फारसा फायदा नव्हता.

आतां आडोशाला असलेले मुसलमान हातांत बन्यां तलवारी घेऊन अॅमियेटच्या होड्यांच्या रोखाने धांवले. इंग्रजांची जात बेडर. अॅमियेट, गल्स्टन आणि जॉन्सन हातीं बंदुक घेऊन होडीखाली उतरले आणि अचुक गोळीबार करून एकेक मुसलमानाला खाली पाडूं लागले.

तिकडे यवनांना सारखी कुमक येत होती. तुकड्यांमागून तुकड्या येऊन हळा करूं लागल्या होत्या तें पाहून अॅमियेट म्हणाला, “ आतां बचावाची आशा दिसत नाही. शक्य तितक्या शत्रूंचा जीव घेऊन आपण आतां लढत-लढत मरूं या.”

तितक्यांत मुसलमान अॅमियेटच्या गलबतावर चढूळ लागले होते. तिघेही इंग्रज एकवटून एका आवाजांत गोळ्या झाडून होडीवर चढणाऱ्या मुसलमानांना खाली पाडीत होते. कांही मुसलमान होडीवर चढून गेले, तर काहीं खाली पहार लावून भोक पाडीत होते. गलबताचा तळ फुटला आणि आंत पाणी शिळं लागले त्यावेळी अॅमियेट आपल्या जोडीदारांना म्हणाला, “गुरांढोरांसारखं पाण्यांत बुडून मरायचं काय म्हणून ? चला वाहेर या, आपण वीरासारखे हातीं शस्त्र घेऊन मरूं.”

हातीं तरवारी घेऊन ते तिघे बेडर इंग्रज असंख्य यवनांच्यासमोर येऊन उमे राहिले त्यावेळी त्यांतला एक यवन अॅमियेटला सलाम करून म्हणाला, “उगीच कां मरतां ! माझ्याबरोबर चला.”

अॅमियेट म्हणाला, “आज आम्ही इथं मेलों तर भारतवर्षीत जी आग पेटेल त्यांत मुसलमानी राज्य जळून खाक होईल. आमच्या रक्तानं आज ही भूमि भिजली तर तिसऱ्या जोर्बचा झेंडा या भूमीत सहज रोवतां येईल.”

“तर मग मर आतां.” असें म्हणून एका पठाणानें तरवारीच्या एका फटक्यासरशी अॅमियेटचें शीर धडावेगळे केले. तें पहातांच गल्स्टननें चपळाई करून त्या पठाणाचें डोकेही तिथल्या तिथें उडवले.

दहावारा मुसलमानांनी गल्स्टनला घेरले आणि ते त्याच्यावर वार करू लागले. त्या धुमश्रींत गल्स्टन आणि जॉन्सन दोघेही कामास आले.

त्यापूर्वीच फॉस्टरची होडी त्या तांड्यांतून निघून गेली होती.

• •

## १२ :

♣ रामचरणची गोळी लागून लॉरेन्स फॉस्टर नदीत पडल्यावर प्रताप गलबतावरून उतरून गेला. त्यानंतर हत्यारांच्या गलबतावरचे खलाशी पाण्यांत उतरून फॉस्टर साहिबाचा तपास करू लागले. त्याच गलबताच्या बाजुंने फॉस्टरचा देह वाहात जात होता तो गलबतावर उचलून घेऊन अॅमियेटला खबर देण्यासाठी ते खलाशी निघून गेले होते.

अॅमियेट त्याच गलबतावर आला होता. फॉस्टर शुद्धीवर नसला तरी त्याचा

प्राण निघून गेला नव्हता, तरीपण तो जगेल की मरेल हें सांगतां आले नसतें. अॅमियेट साहेबानें त्याची योग्यती शुश्रूषा केली होती.

फॉस्टरच्या नविबाची दोरी बळकट होती—तो त्यांतून वांचला—मुर्शिदा-बादला मुसलमानाच्या हातूनही वांचला—पण आरां तो दुबळा झाला होता. डोक्याला गोळी लागल्यामुळे त्याच्या मेंदूवरही परिणाम झाला होता.

कासीमबशार, फरासडांगा, सैदाबाद आणि रांगामाटी सोडून फॉस्टरनें गलबत जोरांत हांकारले. त्याच्या मागोमाग एक छोटी होडी त्याच्या गलबताचा पाठलाग करीत येत होती. फॉस्टर घाबरून गेला. त्याला वाटले गलबतांतून उतरून किनान्यावर पळून जावे—पण किनान्यावर गेल्यावर पळून जाण्याइतके त्राण त्याच्या अंगांत नव्हतें. पुन्हा त्याला वाटले, की पाण्यांत उडी ध्यावी—तर बुड्हन मरण्याची भीती होती.

त्याच्या मरांत एक दुर्बुद्धि आली. मुसलमान आपला पाठलाग करीत असतील तो त्या दोन बायांसाठी. त्यांनाच सोडून यावे. दलनी होती नवाबाची बेगम, तिला उतरून टाकल्यावर अर्थातच मुसलमान आपला पाठलाग करायचे सोडून देतील असें त्याला वाटले. तो दलनीला म्हणाला, “ती पाहिलीस होडी ! तुला सोडवून नेण्यासाठी ते येताहेत.”

दलनी म्हणाली. “मग मला त्या होडीत सोडून या ना !”

“ते शक्य नाही.” फॉस्टर म्हणाला, “ते आमच्या गलबतावर आले तर मला मारून टाकतील. तुझं कुणी ऐकायचं नाही. तुमचे लोक बायकांचं सांगण हिशेबांत धरीत नाहीत.”

दलनी उतावील झाली होती. ती होडी नवाबाचीच होती याची खात्री नव्हती, तरीही तिनें अविचाराने संकटांत उडी घेतली. ती फॉस्टरला म्हणाली, “तर मग मला किनान्यावर सोडून या.”

फॉस्टरला तें पटले, त्यानें गलबत किनान्याला लावायचा हुक्म दिला. कुलसुम दलनीबोरे जायला तयार नव्हती. तिला नवाबाची भीति वाटत होती. ती फॉस्टरला म्हणाली, “तुम्ही जर मला खाली उतरून टाकलं तर त्या होडीवाऱ्यांना मी पुन्हा तुमचा पाठलाग करायला भाग पाढीन.”

कुलसुम उतरली नाही. दलनीनें मोळ्या कष्टानें तिचा निरोप घेतला. गलबत

पुन्हा चालू झालं तेव्हां सूर्योदय व्हायच्या बेताला झाला होता. फॉस्टरचें गलवत हळुहळु दृष्टीआड झाले. जी छोटी होडी पाठलाग करीत होती ती दलनी उतर-लेल्या किनाऱ्याच्या पलिकडे जाऊ लागली असें पाहून तिने आपला पदर उंच उडवून तिला खूण केली. तरीही ती होडी पुन्हा मार्गे फिरली नाहीं.

आतां दलनीचे डोळे उघडले. ती होडी नबाबाची आहे असें आपण कां ठरवले ? कदाचित ती दुसऱ्या कुणाची तरी असेल ! दोन्ही होड्या निघून गेल्यामुळे दलनी हताश झाली.

फॉस्टरची होडी त्यावेळी नजरेच्या टापूपलिकडे गेली होती, तरीही ती किनाऱ्या किनाऱ्याने धांवत जाऊन होडी गांठायचा प्रयत्न करीत होती, पण ती होडी गांठायला ती समर्थ झाली नाहीं.

आतां काळोख पडला होता. कुठेच कांही दिसत नव्हते. नुसता वहात्या नदीच्या पाण्याचा आवाज तेवढा ऐकूं येत होता. ती उटून चालू लागली, पण काळोखांत रस्ता दिसत नव्हता. मनुष्य वस्तीचा कुठे मागमूसही नव्हता.

रातकिडे किरकिरत होते. क्षितित कोल्हे कुत्रे ओरटत असल्याचा आवाज ऐकूं येत होता. रात्र वाढत जात होती, तसेतसा काळोखही वाढत जात होता. दोन प्रहर रात्र उलटून गेली होती. दलनी जीव डोळ्यांत आणून पहाते तों तिला एक भव्य आकृतीचा पुरुष समोर दिसला. एक शब्दसुद्धां न बोलतां तो दलनीच्या बाजूला येऊन उभा राहिला.

शैवलिनीला डोगरावरून उचलून ज्याने नेले होतें तोच तो महापुरुष होता.

● ●

: ३ :

**♣ मुंगेरला** स्वरूपचंद जगतशेठ आणि मेहताबचंद जगतशेठ असे दोन भाऊ एका मोळ्या वाढ्यांत रहात होते. रात्री त्या वाढ्यांत हजारो दिवे पाजल्ले होते. संगमरवरी मंडपांत नाचत असलेल्या नर्तकींच्या अंगावरील दागिन्यांवर त्या दिव्याचा प्रकाश पडून ते जिकडे तिकडे झालशळत होते.

नाच सुरु होता, संगीत सुरु होतें पण शेठजींच्या अंतःकरणाला ते भिडत

नव्हतें, तिथें छाया पडली होती गुरगनखाँची. बंगालच्या राज्यांत युद्धाचा वणवा पेटला होता. कलकत्त्याचा हुक्म पोचला नव्हता तरीही एलीस साहेबानें पाट-णाऱ्या किळ्यावर हळा चढवला होता. पहिल्यानें त्यानें तो किळा ताब्यांत घेतला खरा, पण लगेच मुंगेरहून मुसलमानांचे सैन्य घेऊन त्यांनी पुढी किळा काढीज केला. पाटण्यांतले एलिसप्रभृती इंग्रज मुसलमानांचे कैदी झाले.

दोन्ही बाजूंत लढाईची तयारी सुरु होती. शेठजीबरोबर गुरगनखाँचे याच बाबतीत खलबत चालले होते. गाण्याबजावप्याचे नुसते निमित्त होते.

गुरगनखाँचा उद्देश सिद्ध झाला होता. दोन पक्षांत लढा सुरु झाल्यामुळे दोन्ही पक्ष दुवळे होतील, असें झाल्यावर दोधांनाही पराजित करून स्वतः बंगालचा मालक व्हायचे, असा त्याचा डाव होता. त्यासाठी आधी सर्व सैन्य आपल्या ताब्यांत आणून ठेवणे अवश्य होते. त्याकामी जरूरी होती पैशाची-आणि या धनकुबेराच्या मदतीशिवाय पैसा मिळणे शक्य नव्हते. म्हणूनच ही बैठक होती.

इकडे कासिम अळीखाँ याला कळून चुकले होते, कीं ज्या बाजूला या धनकुबेर जोडीचा कांटा छुकेल तीच बाजू जय मिळवील. हे जगतशेठ पहिल्यापासून त्याला विरोधी होते. पूर्वी कासम अलीखाँनें संशयावरून त्यांना मुंगेरांत नजरबंद करून ठेवले होते. संधी आली की ते दोघेही प्रतिपक्षाला मिळतील अशी त्याला भीति वाटत होती. अजूनपर्यंत त्यांनी मीरकासीमला प्रतिकूल होईल असें कोगतेच वर्तन केले नव्हते, पण आता दुसरा कोणताच मार्ग पुढे दिसत नाही असें पाहून ते गुरगनखाँला सामील झाले होते.

कांहीतरी कारण असल्याशिवाय गुरगनखाँनें जगतशेठजीची भेट घेणे संशयास्पद दिसले असते, म्हणून त्यांनी या उत्सवाचे निमित्त पुढे करून गुरगनखाँ आणि इतर नबाबाचे अमात्य यांना निमंत्रण दिले होते. नबाबाची संमती घेऊन च गुरगनखाँ या समारंभाला हजर राहिला होता. इतर अमात्यां-पासून दूर अंतरावर तो एकटाच बसला होता. जगतशेठ प्रत्येक अमात्याबरोबर कांहीवेळ बोलून जसे जात होते तसेच गुरगनखाँशीही बोलत होते. मात्र ते दुसऱ्याला ऐकूं जाऊं नये अशा आवाजांत बोलत होते. गुरगनखाँ म्हणत होता,

“आपल्या जोडीनं आम्ही एक वखार उघडायचा बेत केला आहे. आपण बखरादार व्हायची कबुली द्याल का ? ”

मेहताबचंदनें विचारलें, “याचा मतलब ? ”

“मुंगेरची मोठी वखार बंद करायची आहे म्हणून.”

शेठ म्हणाले, “असा कांहीतरी नवीन व्यवसाय सुरु केल्याशिवाय आम्हांला गत्यंतर नाही. हा प्रस्ताव आम्हांला कबूल आहे.”

गुरगनखां म्हणाला, “हें कबूल असेल तर पैसा आपल्याला उभा करावा लागेल. शारीरिक परिश्रम आम्ही करू.”

“कबूल ! ” शेठ म्हणाले, “आमचं व्याज मुद्दल शाबूत राहिलं म्हणजे झालं. त्यांत खूट येतां कामा नये.”

तिकडे बाईंजी, हमीर, केदार, छायानट वैगैरे राग छेडित होती, तर इकडे गुरगनखां आणि जगतशेठ नफानुकसान, व्याजमुद्दल, पैसारूका यांच्या गोष्टी बोलत होते.

पहिला प्रस्ताव निश्चित शाळ्यावर गुरगनखां म्हणाला, “एक नवा व्यापारी वखार उघडतो आहे तें कळलं का तुम्हांला ? तो आहि देशी माणूस. मुंगेरपासून मुशिदाबादपर्यंत पहाड जंगल, शहरवस्ती जिथं जिथं आहे, तिथं तिथं वखारी उघडतो आहे.”

“चांगला पैसेवाला आहे का तो ? ”

“तसा फारसा पैसेवाला दिसत नाही, पण कुणी सांगावं ? —मुंगेरच्या बऱ्या वखारीशी त्याचा देण्याघेण्याचा व्यवहार आहे—”

“हिंदू की मुसलमान ? ”

“तो आहे हिंदूच.” गुरगनखां म्हणाला, “मुशिदाबादच्या आसपास कुठं तरी त्याचं घर आहे. त्याचं नांव आहे प्रताप राय. महा भयंकर माणूस आहि तो—”

“या भानगडीत तो कां पडला आहे ? ” शेठजीनी विचारलें.

“त्याचा राग आहे कलकत्त्याच्या बऱ्या वखारवाळ्यावर.”

शेठजी म्हणाले, “तर मग त्याला इस्तगत केला पाहिजे ! —त्याला काय हवं आहे ? ”

गुरगनखां म्हणाला, “या कामी तो कां प्रवृत्त झाला आहे तें निश्चित कळल्याशिवाय कांही सांगतां यायचं नाहीं. नुसत्या पैशाच्याच लोभानं जर त्यानं या कामाला हात घातला असेल तर त्याला पैशाच्या जोरावर विकत ध्यायला किंतीवेळ लागणार आहे? जमीन-जुमला त्याला हवा असेल तर तोही देतां येईल—पण त्याचा अंतस्थ हेतू आधीं कळला पाहिजे.”

“अंतस्थ हेतू तो दुसरा काय असणार? ” मेहताबशेठ म्हणाले, “हा प्रताप कसत्या जोरावर एवढा गबर झाला आहे? ”

त्याच्वेठीं बाईंजी गात होती, “गोरे गोरे मुखपर मन भावे—”

मेहताबशेठ म्हणाले, “म्हणजे काय? कुणाचा गोरा मुखडा—”

● ●

### : ४ :

**♣** तो महापुरुष एक शब्दही न बोलतां दलनीपाशीं येऊन बसला. रडत असलेली दलनी लाला पाहून घावरून एकदम गप्प झाली. दोघेही मुकाख्याने बसली होती.

इकडे हा प्रकार चाललेला असतांना तिकडे दलिनीवर आणखी एक संकट येऊं पहात होतें. महमद तकीला एक गुप्त हुक्म मिळाला होता, कीं इंग्रजांच्या गलबतावरून दलिनी बेगमला हस्तगत करून मुंगेरला पाठवून यावे. इंग्रज कैद झाले किंवा पराजित झाले तर बेगम सहजासहजीं हस्तगत होईल असें महमद तकीला वाटले होतें आणि म्हणूनच त्याने तिला ताब्यांत घेण्याचा कोणत्याही प्रकारचा हुक्म आपल्या अनुचरांना दिला नव्हता.

पुढे इंग्रजांची गलवर्तें ताब्यांत आलीं आणि बेगम त्या गलबतावर नाहीं असें दिसून आले, तेव्हां महमद तकीला मोठा पैंच पडला. या ढिलाईमुळे नबाबाचा आपल्यावर रोष होईल ही खात्री असल्यामुळे त्याने धाडस करून नबाबाच्या डोळ्यांत धूळ टाकायचा बेत योजला. लोकप्रवाद असा होता, की लढाई सुरु झाली तर इंग्रजलोक मीरजाफरला तुरंगांतून सोडवून पुन्हां मसनदीवर बसवतील. मीरकासीमचा जय झाला तर त्याला झालेल्या गोष्टी मुळी कळून चायाच्या नाहीत असें करणे शक्य होतें, म्हणून महमदतकीने नबाबाला लिहिले,

कीं अँमिएटच्या गलवतावर वेगम आपल्याला सांपडली आणि तिला आपण सन्मानपूर्वक किल्यांत ठेवून दिले आहे. नवाबाचा विशेष हुक्म आल्याशिवाय तिला हुजूरकडे पाठवण्याचे तहकूब केले आहे, कारण इंग्रजांचे खानसामे, नावाडी आणि शिपायी जे आपल्या हातीं लागले त्यांच्याकडून कलले, कीं वेगम त्या गलवतावर अँमिएटच्या रखेलीसारखी रहात होती. दोघांचीही एकशया होती. वेगमेनेही स्वतः या गोष्टी कबूल करून आपण खिस्ति धर्म पत्करल्याचे सांगितले. ती मुंगेरला जायला कबूल नाही. अँमिएटपाशी कलकत्याला रहावें अशी तिची इच्छा आहे. तिला जर कलकत्याला पाठवून दिले नाही तर आपण पकून जाईन असें ती म्हणते आहे. मुंगेरला पाठवल्यास ती आत्महत्या करायची धमकी देते आहे. ही सर्व हकिकत निवेदन करून पुढे काय करावें याजवदूल हुक्म व्हावा असें तकीने पत्रांत लिहिले होते. तें पत्र वेऊन त्याच रात्रीं घोडेस्वार मुंगेरला गेला होता.

कुणीकुणी असें म्हणतात, कीं आपल्या नकळत दुसऱ्या कुठेतरी आपल्या विरुद्ध अमंगल घटना घडत असली तर ती आपल्याला जाणवते. हें खरेंच आहे असें जरी म्हणतां येत नसलें, तरी ज्यावेळीं तो घोडेस्वार तें पत्र वेऊन निघाला त्याचवेळीं दलनीच्या अंगावर एकदम थरारून कांटा उभा राहिला. त्याचवेळीं तिच्या शेजारीं बसलेल्या त्या महापुरुषानें बोलायला सुरवात केली. तो म्हणाला, “मी तुला ओळखतो. तूं दलनी वेगम आहेस—” ती एकदम शहारली. तो पुढे म्हणाला, “या निर्जन स्थानांत त्या चांडाळानं तुला सोडून दिलंय तेंही मला कळलंय—” दलनीच्या डोळ्यांना पाझर सुटला. त्यानें तिला विचारले, “आतां तुला कुंठ जायचं आहे ?”

दलनीची भीती आतां नाहीशी झाली होती. ती म्हणाली, “कुंठ जांक मी ? मला कुंठच आधार नाही—जायची जागा आहे एकच—पण ती फार दूर आहि. तिथवर मला कोण घेऊन जाईल ?”

महापुरुष म्हणाला, “नवाबाकडे जायचा उद्देश सोडून दे. त्यांत तुझं अकल्याण आहे.”

दलनी शहारली आणि म्हणाली, “होऊं दे माझं अकल्याण. त्याच्याखेरीज मला दुसरा आधार नाही. दुसऱ्या कुंठ जाऊन कल्याण होण्यापेक्षां नवव्याच्या पायापाशीं अकल्याण झालेलं मला पत्करेल.”

“ तर मग ऊठ.” तो म्हणाला, “ मी तुला मुर्शिदाबादला महमदतकीकडे नेऊन पोचवतो. तो तुला मुंगेरला नेऊन पौहचती करील. पण आधीं माझं सांगण ऐक—लढाई सुरु झाली आहे. आपलीं सारीं माणसं रुहीदासच्या गडावर पाठवायचा नबाबानं वेत केला आहे. तूं तिकडे जाऊं नकोस.”

“ माझ्या नशिवी काय असेल तें होईल.” दलनी म्हणाली, “ मी तिकडे च जाणार.”

“ तुझ्या नशिवी मुंगेरचं दर्शन नाही ! ” तो महापुरुष म्हणाला.

दलनीला पेंच पडला. ती म्हणाली, “ पुढं काय होईल कोण जाणे ! चला, मी आपल्याबरोबर मुर्शिदाबादला येते. कुटीत प्राण आहे तोवर नबाबाच्या भेटीची आशा मी सोडणार नाहीं.”

“ तें मला माहीत आहे ! ” तो म्हणाला, “ आतां चल माझ्याबरोबर.”

तीं दोघेही त्या काळोख्या रात्रीं मुर्शिदाबादला जायला निघालीं.

जळत्या वातीवर दलनी वेगम पतंगासारखी झेप घेत होती.



## षष्ठ खंड

: १ :

♣ या पूर्वी जो इतिहास सांगितला गेला नाहीं तो आतां सांगणे अवश्य आहे. आतांपर्यंत ब्रह्मचारी म्हणून ज्याचा उळेख केला तो चंद्रशेखर होता. ज्या दिवशी फॉस्टरला घेऊन अॅमिएट मुंगेरहून निघाला त्याच दिवशी त्याच्याबरोबरच दलनीवेगम आहे याचा पत्ता रमानंदस्वामीना लागला होता. त्यानी गंगातीरी जाऊन चंद्रशेखरची गांठ घेतली आणि त्याला ही हकिकत सांगून म्हटले, “ आतां तुला हयं राहायची जरूरी नाही. तू आपल्या गांवी जा. मी शैवलिनीला काशीक्षेत्रांत पाठवून देतो. परोपकाराचं जे व्रत तूं पत्करलं आहेस, त्याच कामाला आतां लाग. ती यवनकन्या धर्मिष्ठ आहि, सध्यां ती संकटांत आहे, तूं तिच्या मागोमाग जा आणि तिच्या मुक्ततेचा प्रथस्न कर. प्रतापदेखील तुश्शा नातलगच आहे. तुश्शासाठीचं तो संकटांत पडला आहे, त्यालाही अंतर देऊ नकोस. त्याच्याही मागोमाग जा.” नबाबाला ही बातमी कळवावी असें चंद्रशेखरने म्हटले तेव्हां रमानंदस्वामीनी निषेध करून त्याला सांगितले, की ती बातमी आपणच नबाबापर्यंत पोहचती कीन.

आपल्या गुरुचा आदेश मस्तकीं धारण करून चंद्रशेखर एक छोटीशी होडी घेऊन अॅमिएटचा पाठलाग करीत निघाला. शैवलिनीला काशीला पाठवून देण्यसाठी रमानंदस्वामी योग्य शिष्याच्या शोधांत होते, तोंच त्याना कळले, कीं शैवलिनी एका होडीतून इंग्रजाच्या मागोमाग निघाली आहे. रमानंदस्वामीना मोठें संकट पडले. ही पापिष्ठा कुणामार्गे जात होती? फॉस्टरच्या कीं चंद्रशेखरच्या?

त्याच मार्गानें जायचे त्यानीं ठरवले. रमानंदस्वामी कुठेही पार्यीच जात असत. किनान्या किनान्यानें ते शैवलिनीच्या मागोमाग निघाले. भुकेतहानेची त्याना पर्वा नसे. कांही न खातां पीतां ते प्रवास करीत गेले आणि त्यानीं चन्द्रशेखरला गांठले. तो भेटतांच ते त्याला म्हणाले, “नवद्वीपन्या पंडितांची भेट घेण्यासाठी वंगदेशांत जावं असं मनांत आल आहे. चल मी तुझ्याबरोबर येतो.” असे म्हणून ते चन्द्रशेखरन्या होडीत बसले.

इंग्रजांची गलबद्दे समोर दिसतांच त्यानीं आपली छोटी होडी आडोशाला नेली. शैवलिनीची होडी देखील आडोशाला आलेली पहातांच ते किनान्यावर लपून राहिले. प्रताप आणि शैवलिनी होडीतून उड्या टाकून पळून गेल्याचे त्यानीं पाहिले, त्यावेळी होडीत बसून त्यानीं त्यान्या पाठोपाठ जायला सुरवात केली. त्या दोघांची होडी किनान्याला लागली त्यावेळी त्यानींही आपली होडी कांही अंतर ठेवून किनान्याला लावली. रमानंदस्वामी चन्द्रशेखरला म्हणाले, “पोहत असतांना प्रताप आणि शैवलिनी एकमेकांशी बोलत होतीं. त्यांचं बोलणं तुला ऐकूं आल का ? ”

चन्द्रशेखर ‘नाही’ म्हणाला तेव्हां ते म्हणाले, “तर मग आज रात्री जागा रहा, त्यान्यावर नजर ठेव. ”

दोघेही जागत राहिले होते. रात्र संपायच्या सुमाराला शैवलिनी त्या होडीतून उतरून किनान्यावरच्या झुऱ्यापांत गेल्याचे त्यानीं पाहिले. पहांट झाली तरी ती बाहेर आली नाही. त्यावेळी रमानंदस्वामी चन्द्रशेखरला म्हणाले, “हिचा वेत काय आहे तें कछत नाही. चल आपण तिच्या मागोमाग जाऊ. ”

दोघेही लपत-छपत शैवलिनीच्या मागोमाग निघाले होते. संध्याकाळी आभाळ भरून आले त्यावेळी रमानंद स्वामीनीं चन्द्रशेखरला विचारले, “कितीशी ताकद आहे तुझ्या बाहूत ! ”

चन्द्रशेखर हंसला आणि त्याने वाटेवरच असलेली एक मोठी शिळा अगदी सहजासहजी उचलून दूर फेकून दिली.

“फार उत्तम ! ” स्वामी म्हणाले, “शैवलिनीच्या मागोमाग जा आणि आडोशाला उभा रहा. या वादलांत ती सांपडली आणि तिला मदत मिळाली नाही तर त्रीहत्या होईल. जवळच एक गुहा आहे, ती मी दुला दाखवतो. मी तुला सांगितलं, कीं शैवलिनीला उचलून घेऊन माझ्या मागोमाग ये. ”

“काळोख अगदी मिट्ठ पडला आहे, मला वाट कशी सांपडेल !”  
चंद्रशेखर म्हणाला.

“मी तुझ्याजवळपासच राहीन.” स्वामी म्हणाले, “माझ्या हातच्या दंडाच्ये एक टोक तू हाती घे. दुसरं टोक माझ्या हातीं राहील.”

शैवलिनीला गुहेत ठेवून चंद्रशेखर बाहिर आला त्यावेळी रमानंदस्वामी आपत्याशीच म्हणाले, “आजवर मी एवढ्या शास्त्रांचं अध्यायन केलं, सर्व प्रकारच्या माणसांची पारख केली, पण या बालिकेच्या अंतरंगाचा ठाव अजून मला लागला नाही. या समुद्राला तळच नाही का ?”

ते चंद्रशेखरला म्हणाले, “या डोगरांत एक मठ आहे तिथं जाऊन थोडा वेळ विश्राती घेऊ. शैवलिनीसाठी जे करायचं ते होऊने गेलं म्हणजे तू पुन्हा त्या यवनीच्या मागोमाग जा. ध्यानांत ठेव, परोपकार हेच तुळं वत—त्याखेरीज दुसरं कांहीं नाही. मी इथंच आहे—तू शैवलिनीची काळजी करू नकोस—पण मी सांगितत्याखेरीज शैवलिनीला भेटूं नकोस. माझ्या सांगण्याप्रमाणे चालशील तर शैवलिनीचं कल्याणच होईल.”

चंद्रशेखरने त्यांचा निरोप घेतला. त्यानंतर रमानंदस्वामी कुणाला न दिसू देतां त्या काळोखांतील गुहेत गेले. त्यानंतर जे कांही घडले ते यापूर्वीच सांगितले गेले आहे.

वेळ्या झालेल्या शैवलिनीला घेऊन चंद्रशेखर रमानंदस्वामीच्या मठांत आला आणि रडकुंडीला येऊन म्हणाला, “गुरुदेव, हे काय केलंत ?”

रमानंदस्वामीनी शैवलिनीची अवस्था नीट निरखून पाहून घेतली. ते म्हणाले, “छान झालं ! कांही काळजी करू नकोस. तू एक दोन दिवस इथंच विश्राती घे. नंतर हिला घेऊन आपल्या गांवी जा. ज्या धरांत ही रहात होती. त्याच धरांत तिला ठेव. तिच्या पूर्वीच्या ज्या सखी सोबतिणी होत्या त्यानाच सदोदित हिच्या जवळपास राहायला सांग. मधून मधून प्रताप-लाही बोलावून घे. तितक्यांत मी मागाहून येतो.”

गुरुच्या आज्ञेप्रमाणे चंद्रशेखर शैवलिनीला घेऊन आपल्या घरी गेला.

१२६

♣ इंग्रजांबरोबर लढाई सुरु झाली. मीरकासीमन्या अधःपाताला सुरवात झाली. काटवारच्या लढाईत मीरकासीम पदित्यानेच हरला. त्यानंतर गुरगन-खाँचा विश्वासघात उघडकीस येऊ लागला आणि नबाबाचा त्याच्यावरचा विश्वास उडाला. याचवेळी नबाबाच्या बुद्धीत विकृती निर्माण होऊ लागली. युद्धबंदी म्हणून ठेवलेल्या इंग्रजांचा जीव घेण्याचा विचार तो करू लागला. इतर संबंधी लोकांशीही तो अहिताचरण करू लागला.

याचवेळी महमदतकीचे पत्र आले, त्यांतच दलिनीची हक्किकत होती. जळत्या आगीत तूप ओतले गेले. इंग्रजांनी विश्वासघात केला—सेनापती अविश्वासू ठरला—आणि आतां दलनीही विश्वासघातक ठरली ! सहनशक्तीची पराकाष्ठा झाली. मीर कासीमने महमद तकीला लिहिले—

‘ दलनीला हकडे पाठवायची जरूरी नाही. तिला तिकडेच विष घालून मारून टाक.’

हाती विषाचा पेला घेऊन महमद तकी दलनीपाशी गेला. दलनीला आश्र्य वाटले. ती चिछून म्हणाली, “ हे काय खांसाहेव ? माझी अशी बेईज्जत कां करता ? ”

कपाळावर हात मारून महमद तकी म्हणाला, “ नशीव माझं ! आपल्यावर नबाबाची नाराजी झाली आहे. नबाबाचा हा परवाना पहा. ”

त्याने नबाबाच्या सही-शिक्याचा परवाना दलनीला दाखवला. तो वाचत्यावर तिने हंसून फेंकून दिला आणि म्हटले, “ हा बनावट आहे. माझ्याबरोबर ही अशी प्रतारणा कां म्हणून ? एवढ्यासाठी मी काय म्हणून जीव देऊ ? ”

महमदतकी म्हणाला, “ आपण घाबरून नका. मी आपला बचाव करीन. ”

“ असं का ? ” दलनी म्हणाली, “ यांत तुमचा मतलब आहे तर ! बनावट परवाना दाखवून मला बनवीत होतां वाटतं ? ”

“ तर मर्ग ऐका, ” तो म्हणाला, “ अंमिएटच्या गळबतावर तुम्ही त्याची रखेली म्हणून राहाता आहां असं मी नबाबाला लिहिले होत म्हणून हा दुकूम आला. ”

दलनीच्या कपाळाला आळ्या पडल्या. महमद तकीही बावरत्यासारखा झाला. असें कां लिहिले म्हणून दलनीला विचारले तेव्हां त्यांनें आद्योपान्त सारी हकिकत त्याला सांगितली. दलनीनें नबाबाचा परवाना पुन्हां एकदा मागून घेऊन पाहिला आणि म्हटलं, “ कुठं भाहे विष ? आणा पाहूं.”

“ म्हणजे ! ” तकी म्हणाला, “ आपण विषपान करणार कीं काय ? ”

दलनी म्हणाली, “ माझ्या राजाचा हुक्म मी कां पाळूं नये ! ”

तिचे तें उत्तर महमदतकीच्या मर्माला भेदून गेले. तो म्हणाला, “ जे झालं तें झालं. मी याला कांहीं तरी उपाय करतो. ”

दलनीच्या डोळ्यांतून आगीच्या ठिणग्या उडूं लागल्या. नागिणीसारखी फणा उभारून ती म्हणाली, “ तुझ्यासारख्या पाप्याच्या हातून प्राणदान घेणारा तो तुझ्यापेक्षांही अघम ! आण — विष आण. ”

महमदतकी तिच्याकडे सारखा पहात राहिला होता. तिच्या सौंदर्याला तो भाळून गेला होता. तो म्हणाला, “ ऐक सुंदरी—माझी हो—मग नको विष घ्यायला. ”

ते शब्द ऐकतांच दलनीनें त्याला लाथ मारली. विष देणे राहून गेले. फटका मिळालेल्या कुच्यासारखा तो तिथून निघून गेला.

दलनी घरणीवर अंग टाकून रडूं लागली. नबाबाची आठवण करकरून ती आसवें गाळीत होती. तिच्या दिमतीस दिलेल्या करिमन नांवाच्या दासीला बोलावून घेऊन तिनें आपल्या अंगावरचे दागिने तिच्या हातीं दिले आणि म्हटले, “ हकिमाकडे जा, त्याला हे दागिने दे आणि असं शोपेचं औषध आणून दे कीं त्यांतून पुन्हां जागं होऊं नये. बाकीचे दागिने तूं घे. ”

ती दासी पहिल्यानें कांहीं केल्या कबूल होईना, पण दलनीनें हट्ट घरल्या-मुळे म्हणा, कीं दागिन्यांच्या लोभानें म्हणा, शेवटीं ती कबूल झाली.

हकिमानें विष दिले. ती बातमी एका हेराने जाऊन महमद तकीला सांगितली. महमद तकी येऊन पहातो तों दलनी निश्चेष्ट होऊन पडली होती. विषाचा पेला शोजारीं पडला होता. तो पाहून महमद तकीने विचारले, “ हे काथ आहे ! ”

दलनी थोडीशी शुद्धीवर होती. ती म्हणाली, “ हे विष आहे. मी तुझ्यासारखी

निमकहराम नाही. माझ्या प्रभूची आज्ञा मी पाळली आहे. तुझ्यांत कांही सज्जाई असेल तर त्यांत उरलेलं विष पिझन तंही माझ्या मागोमाग ये.”

महमद तकी तटस्थ होऊन उभा राहिला होता. दलनीने हळुहळु ढोळे मिटले. सारा अंधार झाला.

दलनी निघून गेली.

• •

### ३ :

♣ मीर कासीमचे सैन्य काटवारच्या रणक्षेत्रावरून पराभूत होऊन मार्गे हटले होते. इंग्रजांच्या सैन्याने त्यांचा धुव्वा उडवला होता. शिळक राहिलेले सैन्य उदयनाल्याला आले आणि तिथें चारी बाजूला खंदक खणून त्याने इंग्रजांची चढाई थोपवण्याचा प्रयत्न केला.

मीर कासीम स्वतः तिथें हजर होता. अमीर हुसेनने येऊन त्याला सांगितले, की कुणितरी एक कैदी त्याच्या भेटीसाठी उत्सुक झाला आहे. त्याला कांहीतरी विशेष सांगायचे आहे. ती एक बाई आहे. ती कलकत्त्याहून वॉरन हैस्टिंग्जचे पत्र घेऊन आली आहे. वास्तविक ती कैदी नाही. लढाईच्या पूर्वीच लिहिलेले तें पत्र असल्यामुळे मी तें ताब्यांत घेतले. ही माझी चूक झाली असेल तर खाविंदानी मला शिक्षा करावी. असे म्हणून त्याने तें पत्र नवाबाळ्य वाचून दाखवले.

तें पत्र वॉरन हैस्टिंग्जने लिहिले होते—

‘ ही रुग्णी माझ्या ओळखीची नाही. काकुळतीला येऊन ती माझ्या-पाशी आली आणि तिनें आपल्याला नवाबाकडे पाठवून द्यावें अशी विनंती केली. आपल्याशी आमची लढाई सुरु होण्याचा संभव दिसत आहे, पण आम्ही लोक छियांच्या बाबतीत शत्रु-मित्र पहात नाही. म्हणून मी तिला आपल्याकडे पाठवीत आहें.’

नवाबाने त्या बाईला आणूने आपल्यासमोर हजर करायला सांगितले. ती कुलसुम होती. तिला पाहातांच नवाब चिडला आणि म्हणाला, “ तुला काय हवं ग सटवे ? मराथंचं आहे ? ”

कुलसुम काकुल्तीला येऊन म्हणाली, “आपली बेगम कुठं आहि खाविंद? दलनीविबि कुठं आहे?”

नबाब म्हणाला, “ती चांडाळीण आतां जिथं गेली तिथंच तंही जाशील!”

“मग तें खरं तर!” कुलसुम म्हणाली, “दलनी बेगमने आत्महत्या केली असं मला कुणी सांगितले.”

“आत्महत्या!” नबाब उद्गारला, “राजाच्या हुकुमानं ती मेली आहे. तिच्या दुष्कर्मात तू मदतगार होतीस. तुलाही कुच्याकङ्कन फाङ्कन खायला लावतो—”

कुलसुम घरणीवर अंग टाकून किंचाळ्या फोङ्कून लागली. ती तोडाला रेर्डल तें बोलत होती. नबाबाला शिव्यागाळी करीत होती. तिचा आरडा ओरडा ऐकून सारे उमराव, सैनिक, नोकर चाकर धांवून आले. एकानं तिचे केंस पकडले तेळ्हां नबाबाने त्याला हटायला सांगितले.

कुलसुम बोलत होती, “तुम्हीं सारे लोक इथं आलां आहां तें बरं झालं. मी एक अज्जब कहाणी सांगणार आहें तुम्हांला. आतां मला मृत्यूची शिक्षा सांगतील अन् मग ती कहाणी कुणाला ऐकायला मिळायची नाही—आतां ऐका सर्व लोक हो—सुमे बंगाल विहारचा मीर कासीम नांवाचा एक मूर्ख नबाब आहि. दलनी नांवाची त्याची एक बेगम होती. सेनापती गुरगनखाँसी ती बहीण—”

सारे यक्क होऊन ऐकत होते.

कुलसुम बोलत होती, “—गुरगनखाँ आणि दौलतउन्हिसा स्वतःचा बचाव करण्यासाठी इस्फाहानमधून बंगाल्यांत आलीं. दलनीनं मीरकासीमच्या घरांत बांदी म्हणून प्रवेश केला—” असें म्हणून तिनें त्या रात्री गुरगनखाँ आणि दलनी या दोघांचे जें भाषण ऐकले होतें तें सांगितले. त्यानंतर घडलेली सर्व हकिकत तपशिलवार सांगून ती म्हणाली, “—त्यावेळी कुठला सैतान माझ्या मानगुटीवर बसला होता कोण जाणे! नाहीतर मी बेगमला सोङ्कन कां राहिले असतें! मला वाटलं, नबाबाची होडी मागून येत होती त्यांतली माणसे दलनीला सोडवतील. मी घाबरून मागं राहिले अन् त्याचं बक्षीस मला मिळालं. फॉस्टर साहेब मला कलकत्याला घेऊन

गेला. मी विनवणी केली तरी त्यानं मला गलवतावरून उतरलं नाहीं. कुणीच मला कलकन्त्यांत मदत करीना. शेवटी मी हेस्टिंग्जसाहेबांना गांठलं. ते मोठे दयाळु—त्याच्या कृपेन मी इथं येऊन पोंहचले. आतां मला जगायची इच्छा नाहीं. माझा जीव ध्यायची तयारी करा—” असें म्हणून ती रँडू लागली.

बंगालचा तो प्रतापी नबाब लाजेने काळवंडून मान खाली घालून बसला होता. त्यानें हिरा फेंकून कांच हाती घेतली होती. कुलसुम म्हणाली तेंच खरं-बंगालचा नबाबच महामूर्ख !

नबाब आपत्या उमरावांना उदेशून म्हणाला, “आतां तुम्हीच ऐका. ही बांदी बोलते आहे तें खरं आहे—बंगालचा नबाब मूर्ख आहे ! तुमच्या अंगीं ताकद असली तर या सुभ्याचं रक्षण करा. मी चाललो. मी कुठं तरी तोड लपवून राहीन किंवा फकीर तरी होईन ! ” बोलत असतांना तो थरथर कांपत होता. त्याच्या डोक्यांतून आसवांच्या घारा लागल्या होत्या. तो म्हणाला, “ऐका दोस्त हो, सिराज उद्दैल्या प्रमाणेच इंग्रजांनी जर माझा जीव घेतला तर तुमच्यापाशी माझं एकच मागण—दलनीच्या कवरेच्या शेजारीच माझी कबर द्या. आतां माझ्यानं बोलवत नाहीं. तुम्ही जा सारे. इब्राहीमखां, त्या लकीखांला माझ्यापाशी घेऊन या.”

नबाबाला सलाम करून इब्राहीमखां घोड्यावर स्वार होऊन निघाला.

नबाब अमीर हुसेनला म्हणाला, “त्या फॉस्टरला कुणी आणील कां पकडून ! आणि ती शैषलिनी कोण ? तिला कोण घेऊन येईल का इथं ? मुंगेरला वेगमेला ज्यान आश्रय दिला त्या ब्रह्मचान्याला देखील शोधून काढून कुणी आणील का ? ”

महमद हरफान म्हणाला, “ही कामगिरी मी पत्करतो. गुरगनखां कुठपर्यंत पोंहचला आहे ? ”

एक उमराव म्हणाला, “फौज घेऊन तो उदय नाल्याला येतो आहे असे ऐकलैय, पण अजून येऊन पोंहचला नाहीं.”

नबाब आपत्याशींच पुटपुट द्यावा, “फौज ! फौज ! कुणाची फौज ! ”

कुणितीरी हलुच म्हटलं, “आपली ! ”

सान्या उमरावांनी निरोप घेतला आणि ते निघून गेले. नबाब सिंहासनाखाली उतरला. हिन्द्यामाणकांनी खचलेला माथ्यावरचा मंदील स्यानें दूर फेंकून

दिला. गळ्यांतले मोत्यांचे कंठे त्यानें तोडून टाकले. अंगावरचा भरजरी पोषाख काढून फेंकून देऊन घरणीवर अंग टाकून तो 'दलनी, दलनी,' म्हणत टाहो फोडून रँडूं लागला.

या जगांतली नवाची ही अशीच !

• •

: ४ :

**♣** कुलसुम ज्यावेळी वॉरन हेस्टिंग्जला भेटली त्यावेळी तिने आपली हकिकत सांगतांना फॉस्टरने केलेले अत्याचार तिच्या तोडून सहजच त्याच्या कानी गेले. इतिहासांत वॉरन हेस्टिंग्ज हा छलक म्हणून प्रसिद्ध आहे— कर्मनिष्ठ लोक कर्तव्याच्या जाणिवेने वेळी प्रसंगी कोणाचा छळ करायला प्रवृत्त होतात म्हणून ते निर्दयच आहेत असें म्हणतां येणार नाही. स्वभावतः वॉरन हेस्टिंग्ज हा मोठा दयालु आणि न्यायनिष्ठ होता. तसा तो नसता तर राज्य स्थापनेचे कार्य त्याच्याकर्वीं पार पडले नसते.

या कथानकाच्या कालांत तो गव्हर्नर झाला नव्हता. कुलसुमला निरोप दिल्यावर त्याने फॉस्टरचा तपास सुरु केला. त्यावेळी फॉस्टर आजारी होता. त्याला अवश्य तो औषधोपचार करून बरा केल्यावर वॉरन हेस्टिंग्जने आपल्यासमोर बोलावून घेऊन तपास करायला सुरवात केली. फॉस्टरने आपले अपराध कबूल केले तेव्हां वॉरन हेस्टिंग्जने कौसिलसमोर प्रस्ताव करून त्याला नोकरीवरून दूर केले. फॉस्टरला न्यायासनासमोर उभा करावा अशीच हेस्टिंग्जची इच्छा होती, पण अवश्य तो साक्षी पुरावा मिळण्याचा संभव नसल्यामुळे तो विचार त्याला सोडून द्यावा लागला.

फॉस्टरला वाटले, की क्षुल्लक अपराधासाठी आपल्याला फार मोठी शिक्षा करण्यांत आली. आपल्या पूर्वीच्या मालकावर सूड उगवायचा त्याने निश्चय केला. डाईस संबर नांवाचा एक स्वीस किंवा जर्मन मीर कासीमच्या सैन्यांत सैनिक होता. त्याला त्यावेळी 'समरु' या नांवाने सारे ओळखत असत. तो समरु त्यावेळी सैन्याबरोबर उदय नाल्याला छावणीत होता. फॉस्टरने तेयें जाऊन त्याची भेट घेतली. आपले खरें नांव न सांगतां आपण बोन स्टॉल्कार्ट

नांवाचा शिपाई आहे असें सांगून त्यानें समरूच्या छावणीत प्रवेश केला. अमीर हुसेन फॉस्टरच्या तपासासाठी निघाला होता त्यावेळी फॉस्टर समरूच्या छावणीत होता.

एकजण इंग्रज येऊन मुसलमानांच्या सैन्यांत राहिला आहे असें कळले तेव्हां अमीर हुसेन समरूच्या छावणीत आला. त्यावेळी समरू आणि फॉस्टर बोलत बसले होते. समरूनें जॉन स्टालकार्ट म्हणूनच त्याचा परिचय करून दिला तेव्हां अमीर हुसेनने त्याला विचारले, “लॉरेन्स फॉस्टर नांवाच्या इंग्रजाला तुम्ही ओळखतां का ?”

फॉस्टरचा चेहरा गोरामोरा झाला. तो मान खाली धालून आवाज बदलून म्हणाला, “लॉरेन्स फॉस्टर ! कुणी नाहीं या नांवाचा.”

“पण हे नांव ऐकलंय का तुम्ही !” अमीर हुसेनने विचारले.

“काय म्हटलंत !” फॉस्टर थोडा वेळ थांबून म्हणाला, “लॉरेन्स फॉस्टर होय ! हां—खरंच !—नाही.”

यावर अमीर हुसेन कांहीं बोलला नाही. त्यानें इतर विषयांवर बातचीत करायला सुरवात केली. जॉन स्टालकार्ट अस्वस्थ झाला आहे हे त्याच्या ध्यानी आले. एक दोन वेळ त्यानें निघून जायचा प्रयत्न केला तेव्हां अमीर हुसेनने त्याला बसवून घेतले. त्याला फॉस्टरची माहिती असावी, पण तो ती सांगू इच्छित नाही अशी अमीर हुसेनला शंका आली.

थोड्या वेळानें फॉस्टरने आपली टोपी उचलून डोक्यावर ठेवली. असें करणे इंग्रजांच्या शिष्ठाचाराविरुद्ध आहे हे अमीर हुसेनला माहीत होते. तो टोपी डोक्यावर ठेवीत असतांना त्याच्या डोक्यावरच्या केस काढलेल्या जखमेकडे अमीर हुसेनची नजर गेली. ती जखम झांकण्यासाठीच का त्यानें टोपी माझ्यावर ठेवली !

अमीर हुसेन निघून भापल्या छावणीत आला आणि कुलसुमला बरोबर घेऊन पुन्हा समरूच्या तंबूत उपस्थित झाला. कुलसुम तंबूबाहिरच राहिली होती. तोपर्यंत फॉस्टर तंबूतच होता. अमीर हुसेन समरूला म्हणाला, “एक वांदी तुम्हाला सलाम करायला आली आहे. तिचं कांहीं जल्हीच काम आहे. तिला बोलावूं का आंत !”

समर्लने संमति दिली.

फॉस्टरची घाबरगुंडी उडाली. तो उठून जायला निघाला तेव्हां अमीर हुसेनने त्याचा हात घरून त्याला खाली बसवले. त्याने कुलसुमला हांक मारली. ती आंत येतांच फॉस्टरला पहातांच चकित होऊन उभी राहिली. अमीर हुसेनने तिला विचारले, “कोण हा ?”

कुलसुम म्हणाली, “लॅरेन्स फॉस्टर !”

अमीर हुसेननं फॉस्टरचा हात घरला तेव्हा तो म्हणाला, “काय केलंय मी ?”

अमीर हुसेनने त्याच्या प्रश्नाला उत्तर दिले नाही. तो समर्ला म्हणाला, “समर्लसाहेब, या माणसाला गिरफदार करण्याचा नवाब साहेबांचा दुकूम आहे. बरोबर शिपाई देऊन याला माझ्याबरोबर या.”

आश्र्यचकित होऊन समर्लने विचारले, “हा काय प्रकार आहे ?”

“ते मागाहून संगेन.” असे म्हणून अमीर हुसेन फॉस्टरला काढण्या लावून बाधून घेऊन गेला.

● ●

: ५ :

♣ शैवलिनीला घेऊन चंद्रशेखर एकदांचा आपल्या गांवी आला. बन्याच कालावधीनंतर त्याने आपल्या घरांत प्रवेश केला. त्याला आपल्या घराचे बंगल झालेले दिसून आले. बहुतेक दारे खिडक्या कोसळायला आल्या होत्या. त्याचीं झडपे चोरांनी काढून नेली होतीं. घर उघडे पडले होते. आंत होते नव्हते ते सामान कुणीतरी लांबवले होते. पावसाळ्यांत पावसाचे पाणी घरांत येऊन कुठे सडले होते, तर कुठे शेवाळ घरले होते. उंदीर घुशी आणि झुरले याच्याप्रमाणेच साप किरडवानीही घराचा ताबा घेतला होता.

शैवलिनीचा हात घरून घरांत प्रवेश करतांना चंद्रशेखरने एक मोठा सुस्कारा सोडला. आपली बहुमोल पुस्तके ज्या जागीं त्याने बाळली होती ती जागा क्षणभर पाहून घेतल्यावर त्याने शैवलिनीला हांक मारली. तिने ‘ओ’ दिली नाही. तो बोलत होता पण त्याच्या प्रश्नाला उत्तर न देतां डोके

तारवटून ती चोहीकडे नुसती पहात होती—फिदीफिदी हंसत होती—कांही कांही जागांकडे नुसती बोटें दाखवीत होती.

चंद्रशेखर शैवलिनीला घेऊन भाल्याची बातमी गांवांत पसरली त्यावेळी बरीच माणसे त्यांना भेटायला आली. सर्वोत आधी आली ती सुंदरी. शैवलिनी वेडी झाल्याचें तिला माहित नव्हतें.

सुंदरीनें आल्यावरोबर चंद्रशेखरला प्रणाम केला. चंद्रशेखर बैराग्याच्या वेषांत होता. तिला आश्र्वय वाटले तें शैवलिनीचें. शैवलिनीनें माथ्यावर पदर ओढला नव्हता. तिला पाहून ती बाजूला सरलीही नव्हती. इंग्रजांच्या संसर्गानें ती या नव्या चालीरिती शिकली असावी अशी कल्पना करून सुंदरीनें हंसत हंसत विचारले, “ओळखलंस का मला ! ”

“ ओळखलं तर ! ” शैवलिनी म्हणाली, “ तूं पार्वती ! ”

“ चार दिवसांत मला विसरलीस ! ” सुंदरी म्हणाली, “ काय म्हणावं तुला ? ”

“ मी कशी विसरेन तुला ! ” शैवलिनी म्हणाली, “ तूं माझ्या सैंपाकाला शिवलीस त्यावेळी मी मारलं नव्हतं का तुला ! हें काय झालं ग पार्वती ? कुणितरी होतं, पण तें आतां नाही—कुणितरी येणार म्हटलं, पण आलं नाही—मी कुठं जाणार होतें, तिथं आलें नाही—कुणाला तरी शोधीत होतें, पण त्याची ओळख पटली नाही— ”

सुंदरी बावरली. तेव्हा चंद्रशेखरने हळुच तिच्या कानांत सांगितले, “ वेडी झाली आहे ती ! ”

तें ऐकतांच सुंदरी क्षणभर तटस्थ राहिली. हळुहळु तिच्या डोळ्यांवाटे आसवें पाझरूं लागली. तिला एकदम रडें कोसळले. झीजात म्हणजे या जगांतले रतन ! एक दिवस हीच सुंदरी म्हणाली होती, की होडीसकट शैवलिनी बुद्धन मर्लं दे—तीच सुंदरी आज शैवलिनीची अवस्था पाहून कुणाहीपेक्षा दुःखी झाली होती.

सुंदरी शैवलिनीजवळ बसून हळुहळु गोष्टी करूं लागली. पूर्वीच्या गोष्टी बोद्धन पाहूं लागली. तिला कांही आठवत नव्हतें. तिची आठवणच नाहीशी झाली म्हणावें तर पार्वतीचें नांव ती कशी घेत होती ! सुंदरी तिला आठवत होती, पण तिची ओळख मात्र पटत नव्हती.

सुंदरीने पहिल्याने चंद्रशेखरला आपल्या घरी नेऊन खाऊं जेऊं धातलैं. नंतर तिने तें कोसळलेले घर पुन्हा सजवायला सुरवात केली. तितक्यांत शोजारच्या बायकाही मदतीला आल्या. घर पुन्हा सजवले जाऊं लागले.

तिकडे प्रताप मुंगेरहून परत आला होता. बरोबरच्या लाठीवाल्यांची ओग्य जागी रहाण्याची व्यवस्था करून तो आपल्या घरी आला. तिर्थे आल्यावर चंद्रशेखर आपल्या गांवीं आल्याचे त्याला कठले. तो तसाच वेदग्रामांत आला.

त्याच दिवशी रमानंदस्वामी तिर्थे आले होते. त्यांच्या उपदेशानुसार चंद्रशेखर शैवलिनीवर औषधप्रयोग करणार आहेत हें कळल्यावर सुन्दरीला फास आनंद झाला. शुभ दिवस पाहून या प्रयोगाची सुरवात करायचें टरले.

● ●

### : ६ :

**♣** तें औषध काय होतें तें कुणाला सांगत्यां आले नसतें, पण तें द्यायच्या दिवशी चंद्रशेखरने शुचिर्भूत होऊन व्रतस्थ राहून उपास केला होता. ठरलेल्यावेळी औषधाच्या प्रयोगाला सुरवात करण्यापूर्वी शैवलिनीसाठीं त्यानें बिछाना तयार करून घेतला. सुंदरीने शैवलिनीला धरून बांधून त्या बिछान्यावर निजवले. त्यानंतर चंद्रशेखरने सुंदरीला बाहेर जायला सांगितले.

सुंदरी नुसती पुटपुट गात होती. तें औषध म्हणजे रमानंदस्वामीनीं दिलेले कमङ्डलूतले पाणी होतें. त्यानें तें तिला पाजलें आणि तो तिच्या कपाळावर ढोळ्यांवर वक्रगतीने हात फिरवूं लागला. थोऱ्या वेळात शैवलिनीने ढोक्ले मिटले. ती गाढ झोपी गेल्यासारखी दिसली. नंतर त्यानें तिला प्रश्न करायला सुरवात केली. त्या प्रश्नांदून तिच्या तोङ्नुन पूर्वीची सर्वे हकीकत निघाल्यानंतर चंद्रशेखरने महत्त्वाचे प्रश्न विचारायला सुरवात केली. त्या उत्तरांचा सारांश साप्रारणपणे असा होता:—

“ मी फॉस्टरच्याबरोबर गेले ती प्रतापसाठीं. प्रताप माझा जार नव्हता. एका देंठावरची आम्ही दोन फुलं—पण आम्हाला वेगळं केलं. पुरंदरपूरला गेले तर प्रताप मेटेल या आशेनं मी फॉस्टरच्या होडीवर राहिले. मनाने मी प्रतापला आत्मसमर्पण केले होते. नाहीतर मी पूर्णपणे सतीसाध्वी आहें. मी फॉस्टरकडचं

अन्न घेतले नाही, त्याच्या पाण्याला शिवले नाही—एका गलबतांत राहिले होते मात्र—मग मी जातिभ्रष्ट कशी ? ती हकीकत मी कुणालाच सांगितली नाही; कारण माझ्यावर कुणीच विश्वास ठेवला नसता. आतां मला आरोग्य मिळालं तर—असं वाटतं विष खाऊन मरावं, पण नरकाचं भय वाटतं. आपण मला आपल्या घरांत स्थान दिलंत तर मी सर्वस्वी आपली सेवा करून राहीन—पण लोक आपल्याला कलंक लावतील—”

नंतर ती म्हणाली, “घोड्याच्या टापांचा शब्द ऐकूऱ्येतो आहे. नवाबाचा सैनिक महमद इरफान मला नवाबाकडे घेऊन जायला येतो आहे—”

ती गाढ झोंपी गेली होती. चंद्रशेखरने सर्वांना बोलावून घेतले आणि सांगितले, “ही झोंपी गेली आहे. ही जागी झाली की तिळा या भांड्यांतले औषध द्या. नवाबाचा सैनिक येईल त्याच्याबरोबर हिला पाठवून द्या—तुम्हीही चरोब्र जा.”

दुसऱ्या दिवशी महमद इरफान आला. चंद्रशेखरने झालेला सर्व वृत्तांत रमानंदस्वामीना सांगितला त्यावेळी ते म्हणाले, “उदां आपणा दोघानाही नवाबाच्या दरबारी हजर राहिलं पाहिजे.”

• •

### १७ :

♣ एका मोळ्या तंबूत बंगालचा शेवटचा राजा दरबारी थाटांत बसला होता. त्याचे सारे अमीर उमराव आणि नोकर तिथें हजर होते. पकडून आणलेले लोक हजर आहेत असें महमद इरफानने सांगितले तेव्हां पहिल्याने लॉरेन्स फॉस्टरला आणून नवाबासमोर उमें केले.

लॉरेन्स जिवावर उदार झाला होता. आजवर इंग्रजांच्या नांवाला काळिमा लावला, यापुढे इंग्रजांप्रमाणे बेडर वृत्तीने मरावें असें त्याने ठरवले होतें.

नवाबाने विचारले, “इंग्रज आमचे दुष्पन—दुष्पन असतांना तूं आमच्या छावणीत कां आलास ?” या प्रश्नाचे उत्तर द्यायचे त्याने साफ नाकारले तेव्ह नवाब त्याला म्हणाला, “इंग्रजांची बात बेहर आहे तें मला माहित आहि, पण माझ्यासमोर खोट बोलून नकोस—”

नबाबानें चन्द्रशेखरला बोलावून आणून त्याची ओळख आहे की काय असें विचारलें तेव्हां फॉस्टरने नकार दिला. कुलसुमला त्याने ओळखलें. नंतर महमद तकीला काढण्या बांधून समोर आणण्यात आले. तो आत्यावर त्याच्याकडे न पाहार्ता नबाबाने कुलसुमला विचारले, “तू मुंगेरहून कलकत्याला जाईपयेतचा इतिहास सांग.”

तो सर्व इतिहास सांगून कुलसुम म्हणाली, “हा महमद तकीखाँ बेइमान पाजी आहे. बेगमेवर याने खोटा आरोप केला आणि त्यापायी निष्कारण तिची हत्या झाली.—”

“याला साक्षीदार कोण ?” तकी म्हणाला.

कुलसुम भयंकर उखडून म्हणाली, “माझा साक्षीदार एक तो जगदीश्वर. माझा साक्षीदार तूं स्वतः ! आपल्या हृदयावर हात ठेवून खरं बोल !—हवं असेल तर या फिरंग्याला विचार.”

नबाबाने फॉस्टरला विचारलें तेव्हां तो म्हणाला, “दलनी निर्दोष होती. सतीसाध्वी होती.”

तकीने मान खालीं घातली. त्यावेळीं चन्द्रशेखर पुढे झाला आणि म्हणाला, “धर्मावतार, या दासीनं सांगितलं तें अक्षरशः खरं आहे. मी त्याला साक्ष आहें. मीच तो ब्रह्मचारी !—जहाँपन्हा, या फिरंग्याला मला एक दोन प्रश्न विचारायचे आहेत—”

फॉस्टर म्हणाला, “खुशाल विचारा. मी त्यांचं उत्तर देईन किंवा देणारही नाही.”

चंद्रशेखरच्या सांगण्याप्रमाणे शैवलिनीला समोर हजर करण्यात आले. फॉस्टरने तिला ओळखत्याचें कबूल केले. तेव्हां नबाब म्हणाला, “तूं हिला कसं ओळखलंस ?”

फॉस्टर म्हणाला, “मला वाटेल ती शिक्षा करा—मी या प्रश्नांचं उत्तर देणार नाही.”

नबाब म्हणाला, “आमची पद्धत अशी आहे—अपराध्याला कमरेपयेत मातीत पुरायचं आणि स्यानंतर त्याच्यावर कुत्रे सोडायचे. अर्धवट लचके तोऱ्हन ते कुत्रे त्या माणसाला ठेवून तसेच निघून जातात आणि पुन्हा येऊन

परत लच्चके तोड़ुं लागतात आणि शेवटी तो माणूस मरतो. फॉस्टर आणि तकीखाँ या दोघांना मी ही शिक्षा देत आहें.”

ते दोघेही गर्भगळीत झाले. मनांत ईश्वराची प्रार्थना करूं लागले.

तितक्यांत फॉस्टरची नजर तंबूच्या दाराबाहेर गेली. एक जटाजूटधारी काषायवस्त्र परिधान केलेला महापुरुष त्याच्याकडे पहात होता. पहातां पहातां फॉस्टरला तंद्रा आली. त्या जटाधारी पुरुषाचे ओठ हालत होते. फॉस्टरला वाटले कुणितरी आपल्याला विचाराते आहि, “या भयंकर शिक्षेतून सुटावं अशी तुझी इच्छा आहे ना? तर मग माझ्या प्रश्नाचं उत्तर दे. तूं शैवलिनीचा जार का?” फॉस्टरनें निर्धारानें ‘नाही’ म्हणून संगितलें तेव्हां पुन्हा त्याला प्रश्न ऐकूं आला. “मग शैवलिनी तुझ्या गलबतांत कां होती?”

फॉस्टर मोठमोळ्यानें बोलूं लागला, “शैवलिनीच्या रूपाला भाकून मी तिला तिच्या घरांतून पळवलें आणि माझ्या गलबतावर आणून ठेवलें. तीही मला भाळळी आहि असा माझा समज होता, पण मला अनुभव आला तो वेगळा. पहिल्याच्च भेटीला तिनें छपवलेलेली सुरी बाहेर काढून मला म्हटलं, ‘तूं या माझ्या केविनीत आलास तर मी तुला मारीन आणि मीही मरेन. मी तुझी आई आहें!’ तेव्हांपासून मी तिला कधीं बोटसुद्धां लावलं नाही. तिनं आमच्या घरचं अन्न खालं नाही. ती स्वतः रांधून दूध आणि भात याखेरीज कांहीं खात नसे. गंगेतलं पाणी स्वतः काढून घेत असे—”

तो बोलत होता तोंच दुरून आवाज आला—धुङ्मूळ धुम् धुम्—तो इंग्रजांच्या तोफेचा आवाज होता.

सगळीकडे धांवाधाव पळापळ सुरु झाली. एकामागून एक तोफेचे आवाज ऐकूं येत होते. रणवार्ये वाजूं लागली होतीं. जिकडे तिकडे एकच धुमाळी माजूं लागली होती.

तंबूत असलेले अमीर उमराव एकदम तंबूबाहेर पडले. कुणी रणांगणाकडे धांवले, तर कुणी मागल्या दारानें पळ काढला. कुलसुम, चंद्रशेखर, शैवलिनी आणि फॉस्टर हेही बाहेर निघाले. तंबूत फक्त नवाब आणि तकीच तेवढे राहिले.

इतक्यांत एक तोफेचा गोळा येऊन तंबूजवळ पडला. नवाबानें कमरेची तरवार म्यानाबाहेर काढली आणि ती तकीच्या छारीतीत खुपसली.

तकी गतप्राण झाला आणि नवाब तंबूच्या बाहेर पडला.

: ८ :

♣ शैवलिनीला घेऊन चंद्रशेखर बाहेर आला. रमानंदस्वामी तिथेच उमे होते. ते म्हणाले, “आतां पुढं काय करणार तूं चंद्रशेखर?”

“आतां शैवलिनीला वांचवलं पाहिजे.” चंद्रशेखर म्हणाला, “नोहीकडे गोळे पडताहेत, वातावरण धुरानें भरून गेलं आहे, यावेळीं काय करावं, कुठं जावं, तेंच कळत नाहीं मला.”

रमानंदस्वामी म्हणाले, “मिंक नकोस! यवनांची सेना कुठं पळते आहे तें पाहिलंस ना? लढाईची सुरवातच जिथं पलायनानं होते आहे तिथं रण-जयाची अपेक्षा कुठली? इंग्रजांची जात मोठी भाग्यवान, मोठी बलवान् आणि कुशल दिसते. आज-उद्यां हे इंग्रज सारा भारतवर्ष आक्रमण करणार असं वाटतंय मला! चल, आता आपण या पळपुऱ्या मुसलमानांच्या मागोमाग जाऊ. तुला मला भीति नाही, पण या मुलीचीच काळजी वाटते आहे मला.”

तिघेही पळपुऱ्या मुसलमानांमागून निघाले. इतक्यांत समोरून एक शब्द-धारी हिंदूसेना लढाईच्या आवेशांत डोंगराच्या भुयारातून बाहेर येऊन इंग्रजांवर चाल करून जात असलेली त्याला दिसली. घोड्यावर स्वार झालेला त्यांचा नायक मध्यभागी होता. तो प्रताप असल्याचें त्यांनी ओळखले. प्रतापला पहातांच चंद्रशेखर अस्वस्थ होऊन म्हणाला, “हें काय चालवलं आहेस प्रताप? तूं कां या लढाईच्या धुमश्कीत? मागं फीर.”

“मी तुमच्याच शोधांत निघालो होतो.” प्रताप म्हणाला, “चला, मी तुम्हाला सुरक्षित जारी घेऊन जातो.”

डोंगरातले आडवळणाचे रस्ते प्रतापला चांगलेच माहीत होते. प्रताप त्यांना घेऊन लढाईच्या मैदानापासून दूर अंतरावर गेला. तेव्हांच चंद्रशेखरनें नबाबासमोर घडलेली सारी हकिकित त्याला सांगिरली.

चंद्रशेखर प्रतापला उद्देश्यन म्हणाला, “तूं धन्य आहेस प्रताप. तुला जें माहित होतं तें आतां मलाही कळलं आहे—” प्रताप चकित होऊन त्याच्याकडे पाहूं लागला तेव्हां तो गहिंवरून म्हणाला, “आतांच मला कळलं, की ही निष्पाप आहे. लोकांच्या समजुतीसाठी प्रायश्चित्त करावं लागलं तर तें मी करीन

आणि हिला घरी घेऊन जाईन—पण माझ्याकपाळी सुख आहे असे कांही दिसत नाही.”

“ असे कां म्हणतां ! ” प्रताप म्हणाला, “ स्वार्थीच्या औषधाचा कांही उपयोग झाला नाही का ? ”

“ हा वेळपर्यंत नाही.” चंद्रशेखर म्हणाला.

प्रताप खिन्ह झाला. त्याच्या डोळ्यांना पाणी आले. पदराच्या बुरख्यांतून शैवलिनीने तें पाहिले. तिनें हातानें खून केली तेव्हां तो घोड्यावरून तिच्या बाजूला आला. ती हळूच त्याला म्हणाली, “ मी तुमच्या कानांत सांगते तें ऐकून घ्या. त्यांत कांहीं दोष येण्याजोंग नाहीं.”

प्रताप चकित होऊन म्हणाला, “ तुझे वेड म्हणजे ढोगच का ? ”

“ या क्षणीं तरी तें ढोग आहे.” शैवलिनी म्हणाली, “ आज सकाळी जागी शात्यापासून मला सारं कांहीं कळूं लागलं आहे. खरोखरच का मी वेढी झाले होते ? ”

प्रतापची मुद्रा खुलली. त्याचा उद्देश घ्यानीं येऊन ती त्याला म्हणाली, “ चुप ! यावेळीं कांहीं बोलूं नकोस. मीच काय तें बोलतें—पण तुझी संमति असली तर ! ”

“ माझी संमति कशाला ! ” प्रताप म्हणाला.

शैवलिनी म्हणाली, “ माझ्या नवन्यानं पुन्हा माझा स्वीकार केला तर माझ्या मनांतलं पाप चोरून ठेवून मी त्याची प्रणयभागिनी होऊन रहाणं योग्य होईल का ? ”

“ तुझा काय उद्देश आहे ? ” प्रतापने विचारले.

“ पूर्वीचा सारा इतिहास त्यांना सांगायचा आणि त्यांची क्षमा मागायची.”

प्रताप क्षणभर विचार करून म्हणाला, “ सांगून टाक ! माझा आशीर्वाद आहे तुला—तूं सुखी हो ! ” असे म्हणतांना त्याच्या डोळ्यांत आंसवें आली.

“ आतां मी सुखी होणं अशक्य ! ” शैवलिनी म्हणाली, “ तूं आहेस तोवर मला सुख नाही—”

“ म्हणजे काय शैवलिनी ! ”

“ या पृथ्वीवर जोपर्यंत तूं हयात आहेस तोपर्यंत माझ्यासमोर येऊ नकोस.”

शैवलिनी महणाली, “बायकांच मन मोठं चंचल असतं — केव्हा च्छेल याचाः नेम नाही. याजन्मी तरी तूं माझ्या समोर येऊ नकोस.”

प्रतापने यावर कांही उत्तर दिले नाही. त्याने घोड्यावर उढी घेतली आणि तो लढाईच्या मैदानाकडे धांवत गेला. त्याचे सैन्य त्याच्या मागेमाग धांवत सुटले. तो जात असतीना चंद्रशेखरने त्याला विचारले, “कुठं चाललास?”

“लढाईच्या मैदानावर!” प्रताप महणाला.

“जाऊ नकोस! जाऊ नकोस! जाऊ नकोस!!!” चंद्रशेखर त्याच्या मागे धांवत ओरडला, “इंग्रजांशी युद्ध करण्यात तरणोपाय नाही.”

प्रताप थांवला आणि महणाला, “फॉस्टर अजून जिवन्त आहे. त्याचा जीव घेषार आहें मी.”

चंद्रशेखरने धांवत जाऊन त्याच्या घोड्याचा लगाम घरला आणि म्हटले, “फॉस्टरच्या वधाचा भार तूं कां घेतोस भाई! दुर्जनाला शिक्षा देणारा भगवान् आहि. शत्रूच्या बाबतीत जो सूडाची भावना ठेवतो तो अघन! — शत्रूला क्षमा करतो तोच उत्तम!”

प्रताप चकित झाला—रोमांचित झाला. घोड्यावरून खाली उतरून त्याने चंद्रशेखरची पायधूळ घेतली. तो महणाला, “माणसाच्या जातीत आपण धन्य आहां. मी फॉस्टरला कांही करणार नाही.” असे म्हणून तो घोड्यावर बसून रणांगणाकडे निघत आहि असें पाहून चंद्रशेखर महणाला, “तर मग आतां तिकडे कशाला जातोस प्रताप!”

प्रतापने मागे वकून पाहिले, तो गोड गोड हंसला आणि महणाला, “तसंच कारण आहि.” असें म्हणून त्याने घोड्याला चाबूक हाणला आणि दौड करीत तो निघून गेला.

त्याचे तें हंसणे पाहून रमानंदस्वामी उद्दिश झाले. ते चंद्रशेखरला महणाले, “आपल्या बायकोला घेऊन तूं घरी जा. एक दोन दिवसांत मी तुला भेटेन.” चंद्रशेखर महणाला, “प्रतापच्या बाबतीत मी फार उद्दिश झालो आहें.”

“त्याच कामगिरीवर मी चाललो आहें!” रमानंदस्वामी महणाले.

चंद्रशेखर आणि शैवलिनीचा निरोप घेऊन रमानंदस्वामी लढाईच्या मैदानाकडे निघाले. धुराने भरून गेलेल्या, जखमी लोकांच्या विहळण्याने नादावलेल्या-

स्या लढाईच्या मैदानावर चोहीकडून गोळ्यांचा वर्षीव होत असतांना ते प्रतापचा शोध करीत होते. जिकडे तिकडे प्रेतांचा खच पडला होता. कांही अर्धवट जिवंत होते, तर कांही मेलेले होते. कित्येकजण आपल्या जिव्हाळ्याच्या माणसांची नांवे वेऊन हांका मारीत होते. कुणी लढत होते तर कुणी पळत होते.

हा तपास करतांना थकून जाऊन रमानंदस्वामी एका झाडाच्या बुंध्याशी बसले. रणांगणावरून पळून जाणारा एक शिपाई जात होता त्याला त्यानी विचारले, “सारेच पळताहेत, मग लढाई करतो आहे कोण ?”

शिपायी म्हणाला, “एक हिंदू काय तो लढतो आहे.”

“तो कुठं आहे ?” म्हणून स्वामीनीं विचारले तेव्हां शिपाई म्हणाला, “तो पहा गडाच्या समोर.” असें म्हणून त्यानें पळ काढला.

रमानंदस्वामी गडाच्या दिशेने निघाले.

युद्ध थांबले होतें. कांही हिंदू आणि कांही इंग्रज यांची प्रेते पडली होती, तर कांही मरणोन्मुख झालेले शिपायी कणहत होते. एका हिंदूच्या कणहण्याचा आवाज ऐकून त्या प्रेताच्या ठिगातून स्वामीनीं त्याला बाहेर काढलें. तो प्रताप होता. तो जखमी होऊन मरायला टेकला होता, पण अजून जिवंत होता.

कुटून तरी पाणी आणून स्वामीनीं तें त्याला पाजले. प्रणाम करण्यासाठी प्रतापने हात वर उचलण्याचा प्रयत्न केला पण तो साऱ्य झाला नाही.

स्वामी म्हणाले, “लवकर बरा हो, हाच आशीर्वाद आहे माझा !”

“आतां कंसला बरा होतो ?” प्रताप मोळ्या कष्टाने म्हणाला, “आतां लवकरच मी दुःखमुक्त होईन. आपली पदधुली माझ्या माथीं लावा.”

स्वामी म्हणाले, “आम्ही नको म्हटलं तरी कां धावलास या रणांगणाकडे ! तुला शैवलिनींच सांगितलं का तसं ? ती आतां साफ बरी झाली आहे हें मी जाणतो. ती तुला विसरली नाही — ”

प्रताप म्हणाला, “यापुढं मला केव्हांही भेदून नकोस असे शैवलिनी म्हणाली. मी हयात आहें तोवर शैवलिनी आणि चन्द्रशेखर यांना सुख लागायचं नाही. चन्द्रशेखरचे माझ्यावर अनंत उपकार आहेत. त्याच्या

सुखांत मी कांटा होऊन कां वसू ? म्हणूनच मी आपली अवज्ञा केली आणि या रणांगणावर आलो.”

आतां पहिल्यानेच रमानंदस्वामीच्या डोळ्यांना पाणी आले. ते म्हणाले, “ खरा परोपकारी आहेस तू. आम्ही नुसते ढोगी. तुला अक्षय स्वर्गलाभ होईल—” थणभर थांबून ते म्हणाले, “ ऐक वत्सा, मला तुझे मन कळलं आहे. या तुझ्या इंद्रियजयापुढं ब्रह्मांडाचा जय सुद्धां कांहीच नव्हे. शैवलिनी-वर तुझे प्रेम होतं ना ! ”

दोंपलेला सिंह जागा झाला. मरणोन्मुख झालेल्या प्रतापला एकदम अवसान आले आणि तो म्हणाला, “ तुम्हाला कसं कळणार ! तुम्ही संन्यासी आहा. माझ्या या प्रेमाचा अंत घेईल असा कोण माणूस आहे या जगात ! या सोळा वर्षीत केवढं माझे प्रेम होतं शैवलिनीवर ! पापी बुद्धीनं मी पहात नव्हतो तिच्याकडे—माझे प्रेम—माझ्या प्रेमाचं नांव—जीवनविसर्जनाची आकांक्षा ! नसानसातून, रक्ताच्या प्रत्येक बिंदूतून, हाडामांसातून माझा अनुराग अहोरात्र वावरत होता. कुणालाही तो कळला नाही—मी कळू दिला नाही ! —मरतां मरतां कां आपण हा प्रश्न केला मला ! या अनुरागाच्या पार्यी या जन्मी माझे कल्याण होणार नाही म्हणून मी हा देहत्याग केला. माझे मन कलुषित झालं आहे. शैवलिनीच्या हृदयांत पुन्हां कसली तरी भावना निर्माण होईल— माझ्या मृत्युखेरीज त्याला दुसरा उपाय नाही म्हणून मी मरतो आहें. आपण सर्व कांहीं जाणता—आपण ज्ञानी आहा, शास्त्रदर्शी आहां, आपणच सांगा, माझ्या पापाला प्रायश्चित्त कोणतं ! जगदीश्वरासमोर मी दोषी आहें का ? त्या प्रायश्चित्तानं मी मुक्त होईन का ? ”


“ तें मला माहीत नाही.” रमानंद स्वामी म्हणाले, “ इथं माणसाच्या ज्ञानाची गति खुंटते. शास्त्रं इथं मुकीं होतात. आतां ज्या लोकीं तूं जातो आहेस त्या लोकेश्वराखेरीज दुसऱ्या कुणालाच या प्रश्नाचं उत्तर देतां येणार नाही. तरीपण मी एवढंच म्हणतो, की इंद्रियविजयांत जर स्वर्ग असेल तर तुला अनंत स्वर्ग लाभेल. चित्तसंयमांत जर पुण्य असेल, तर तुझ्या पुण्याच्या तोडीला देवदेवताही येणार नाहीत. परोपकारानं जर स्वर्ग मिळत असेल, तर

दधीची ऋषीपेक्षांही स्वर्गावर तुळा जास्त अधिकार आहे. जन्मजन्मान्तरी तुळ्या सारखाच मला इंद्रियजय करतां यावा असंच मागणं मी देवाकडे मागतो. ”

रमानंद स्वामी स्तब्ध झाले.

हळु हळु प्रतापचा आत्मा स्याच्या देहाला सोडून गेला. उज्ज्वलस्वरूप असलेला तो सुवर्णवृक्ष गवताच्या राशीत कोलमडून पडला.

तर मग प्रताप, त्या अनंतधारीं जा. जिथं इंद्रिय जयांत कष्ट नाहीत, रूपांत मोह नाही, प्रणयांत पाप नाहीं, त्याच स्थानीं जा. रूप अनंत आहे, अनंत प्रणय आहे, अनंत सुख आहे आणि सुखांत अनंत पुण्य आहे, त्या स्थानीं जा. जिथं परक्याचं दुःख परके जाणतात, जिथं परक्याच्या ज्याचे पवाडे परके गातात, परक्यासाठी जिथं परक्याला मरावं लागत नाही, त्या महान् ऐश्वर्यमय अशा दिव्य लोकात जा. लाखों शैवलिनी पायावर लोळत्या तरीदेखील त्याच्यावर प्रेम करावंसे तुला वाटणार नाही !



# आमचें नवें प्रकाशन

## बंकिमसाहित्यमाला

- १ दुर्गेशनंदिनी
- २ कपालकुङ्डला
- ३ मृणालिनी
- ४ विषवृक्ष
- ५ इंदिरा व युगलांगुरीय
- ६ चंद्रशेखर
- ७ रजनी व राधाराणी
- ८ आनंदमठ
- ९ देवी चौधुराणी
- १० सीताराम
- ११ कृष्णकांताचें उईल
- १२ राजसिंह

ही प्रंथमाला १२ पुस्तकांत गुफली जाणार आहे. हिचे संपादन श्री. मामा वरेकर करीत असून पहिली सहा पुस्तके निघाली आहेत व बाकीचीं पुढे चाढू आहेत. प्रत्येक पुस्तकाची किंमत २ रु. ट. ख. निराळा.

नव भारत प्रकाशन संस्था; मुं. ४

# ✽ आम चें प्रकाशन ✽

## नाथमाधव-माला

## शरत्साहित्य-माला

डॉक्टर कादंबरी	८-०-०	श्रीकांत भाग १ ते ४ कि. अनुक्रमे
वीरधवल	८-०-०	रु. १।।, २, २, २
,, (शालेय)	१-४-०	देवदास व ब्रिंदुचें वाळ ४-०-०
सोनेरी टोळी	९-०-०	भारती ६-०-०
देशमुखवाडी	९-०-०	गांवगंगा २-०-०
विमलेची ग्रहदशा	३-०-०	शुभदा ३-०-०
विहंगवृंद	३-०-०	काशीनाथ १-८-०
सुहासिनी	२-८-०	माधवी १-८-०
सापत्न भाव	३-८-०	भैरवी ३-८-०
हेमचंद्र रोहिणी	१-८-०	विजया ४-०-०
सांवळ्या तांडेल	२-०-०	चंद्रनाथ, दर्पचूर्ण, शेष प्रश्न ३-०-०
,, (शालेय)	१-२-०	चार मिनार १-८-०
दोन भावंडे	२-०-०	विराज-वहिनी २-८-०
,, (शालेय)	१-०-०	ब्राह्मणाची मुलगी २-०-०
मालती माधव	१-८-०	विप्रदास ४-०-०
ग्रहदशेचा फेरा	२-०-०	परिणीता ३-१२-०
नाटके		पंडित महाशय ३-१२-०
मराठ्यांचा आत्मयज्ञ	१-८-०	चरित्रहीन भाग १ ला ४-०-०
जातिक्वंत मराठा वीर	१-८-०	,, भाग २ रा ४-०-०
नेताजी पालकर	२-०-०	शेवटचा परिचय ७-०-०
		नाटक शास्त्र आणि तंत्र ३-०-०

नव भारत प्रकाशन संस्था — मुंबई नं. ४.













